



НАША СЛОВА

Штотыднёвая газета
(Выходзіць з сакавіка 1990 г.)

№ 17 (177)

27 красавіка
1994 г.

Кошт — 100 рублёў.

ПОСТУП ТЫДНЯ

22 КРАСАВІКА У СТАЛІЧНЫМ ДОМЕ ЛІТАРАТАРА ПАЧАЛА СВАЮ РАБОТУ ПЕРШАЯ СУСТРЭЧА БЕЛАРУСКАЙ МОЛАДЗІ СВЕТУ. Яе ініцыятарамі і арганізатарамі сталі задзіночаныя беларускія студэнты, аб'яднаныя беларускім скаўтаў, Саюз беларускай каталіцкай моладзі, Беларускае аб'яднанне студэнтаў з Беларусі, Маладзёжная філія БНФ. У Менск прыехалі прадстаўнікі каля 20 маладзёжных беларускіх суполак з краін СНД, Польшчы і Балты. У сустрэчы бяруць удзел каля 200 дэлегатаў.

ЗАГАДАМ РЭКТАРА ЕўРАПЕЙСКАГА ГУМАНІТАРНАГА УНІВЕРСІТЭТА народны дэпутат, доктар тэхнічных навук Станіслаў Шушкевіч назначаны дырэктарам Цэнтра палітычных і эканамічных даследаванняў.

У ДОМЕ ЛІТАРАТАРА ПРАЙШЛО ПАСЯДЖЭННЕ Міжнароднай навуковай акадэміі «200 гадоў вызваленчага паўстання 1794 года». Удзельнічалі ў ёй навуковцы не толькі з розных гарадоў нашай краіны, але і з Расіі, ЗША, Польшчы.

У САВЕЦЕ МІНІСТРАў БЕЛАРУСІ АДБЫЛАСЯ СУСТРЭЧА ПРЭМ'ЕР-МІНІСТРА ВЯЧАСЛАВА КЕБІЧА з кіраўніцтвам дзяржаўных маладзёжных структур і прадстаўнікамі маладзёжных арганізацый рэспублікі, вынікам якой стане прыняцце ўрадавай паставы па праблемах моладзі. Адказваючы на адно з пытанняў «Беларускай маладзёжнай», В. Кебіч зазначыў: «Больш паловы ўрада, калі б давялося фарміраваць яго цяпер, памянну бы на моладзь...»

ДЗЯРЖАўНАЯ ДЭЛЕГАЦЫЯ БЕЛАРУСІ НА ЧАЛЕ СА СТАРШЫНЁЙ ВЯРХОўНАГА САВЕТА МЯЧЭСЛАВАМ ГРЫБАМ ПРАВЯЛА ПЕРАМОВЫ з дэпутатамі і прадстаўнікамі кіраўніцтва Еўрапарламента па пытанню аб прызнанні Беларусі ў якасці дзяржавы з пераходнай эканомікай. Інфармуючы парламентарыяў аб палітычнай сітуацыі ў краіне, М. Грыб заявіў, што лічыць верагоднай магчымасць правядзення новых парламенцкіх выбараў у Беларусі не ў лістападзе—снежні гэтага года, на чым настойвае Прэзідыум Вярхоўнага Савета, а вясною 1995 года.

ПАРЛАМЕНЦКАЯ КАМІСІЯ ПА ЗАКАНАДАўСТВУ 21 КРАСАВІКА НАЗВАЛА ПРОЗВІШЧЫ 8 з 15 КАНДЫДАТАў У ЧЛЕНЫ КАНЫСТУЦЫЙНАГА СУДА. Гэта Рыгор Васілевіч, Віктар Ганчар, Аляксандр Марыскін, Міхаіл Пастухов, Валянціна Падгоруша, Марына Сатольнава, Валерый Ціхіня і Валерый Фадзееў. Імёны гавораць самі за сябе.

НА ПРЭС-КАНФЕРЭНЦЫІ СТАРШЫНІ ПАРЛАМЕНЦКАЙ КАМІСІІ ПА ЗАКАНАДАўСТВУ ДЗМІТРЫЙ БУЛАХАў ВЫКАЗАўСЯ на конт падпісання дагавора аб аб'яднанні грашовых сістэм Беларусі і Расіі, адзначыўшы, што прававая прырода гэтага дагавора «яўна небездакорная», а таксама сказаў: «Працягнуць гэты дагавор, грунтоўчыся на правы, на прававой структуры заканадаўства Рэспублікі Беларусь,— немагчыма...»

Няўжо наш Край пракляты Богам,
Каб вечно мучыўся наш люд?
Чарнобылем засеяна дарога,
Азмрочана ідэямі Іуд.
І смерці пыл ляціць у нашы душы,
У нашу волю — чорнай здрады глыж.
А мы ідзём, мы грамадою здужым
Сваю нядолю, свой нялёгкі крыж!

Прывітанне з Канады з нагоды 76-х угодкаў абвяшчэння БНР

Шаноўнае спадарства! Галоўная Управа Згуртавання беларусаў у Квэбэку, Парафіяльная Рада Парафіі Спаса ў Монтрэалі Беларускае Аўтакефальнае Праваслаўнае Царквы і рэдакцыя часопіса «Прамень» віншуюць суродзічаў з нагоды 76-х угодкаў Абвяшчэння Незалежнасці Беларускае Народнае Рэспублікі і зычаць супрацоўнікам рэдакцыі, сябрам рэдакцыйнай калегіі, а таксама ўсім чытачам моцнага здароўя, шчасця, вытрываласці ў нялёгкай вайсковай працы Беларускага Нацыянальнага Адраджэння, далейшых поспехаў на гэтым цяжкім шляху.

Ведаючы, што ў далёкім ад нашай Бацькаўшчыны-Беларусі Квэбэку вы маеце гарачых прыхільнікаў, уважлівых чытачоў, хай гэта дапаможа вам пераадолець усе цяжкасці на вашым шляху. Мы з вамі, з нашай Беларуссю.
Жыве Беларусь!

Старшыня Згуртавання беларусаў у Квэбэку Анатоль ХРЭНОУСКІ.
Старшыня Парафіяльнай Рады і рэдактар часопіса «Прамень» Раман КАРДОНСКІ.

ЗВАРОТ

да ўсіх арганізацый і актывістаў
Таварыства беларускай мовы
імя Ф. Скарыны і Беларускага
таварыства «Кніга»

Зважаючы, што Таварыства беларускай мовы імя Ф. Скарыны і Беларускае таварыства «Кніга» — блізкія па сваіх мэтах і задачах грамадскія арганізацыі, звяртаемся да ўсіх з наступным:

З прыняццем Канстытуцыі незалежнай Рэспублікі Беларусь, дзе абвешчана адзіная дзяржаўная беларуская мова, становіцца відавочна, што нацыянальна-дзяржаўнае адраджэнне мае падставы быць незваротным. Важная, ці нават галоўная роля ў гэтым працэсе належыць грамадскасці і, у першую чаргу, нацыянальна-свядомай інтэлігенцыі, самаахвярнымі высілкамі якіх і створаны нашы грамадскія арганізацыі.

На сучасным этапе вельмі важна аб'яднаць намаганні ўсіх, каму дарага ідэя вяртання беларускаму народу яго роднай мовы, яго нацыянальнага адраджэння.

На наш погляд, для нашай сумеснай дзейнасці на гэтай ніве ёсць шырокая магчымасць. І найлепшым чынам гэтыя магчымасці можна выкарыстаць праз плённую сумесную працу нашых мясцовых арганізацый, усіх актывістаў і прыхільнікаў беларускай мовы, нашай нацыянальнай культуры. Мы лічым, што пачаткам такога супрацоўніцтва магло б быць далучэнне актывістаў Таварыства «Кніга» да конкурсу на лепшую арганізацыю ТБМ, які прысвечаны пятым угодкам з дня заснавання ТБМ (умовы конкурсу надрукаваны ў газеце «Наша слова», № 13 ад 30 сакавіка г. г.).

Агульнымі намаганнямі зробім усё, каб зацікаўлены беларускамоўнымі выданнямі чытач знайшоў сваю кнігу ў кнігарні ці кіёску, у бібліятэцы ва ўстановах народнай адукацыі і інш., каб беларускае слова запанавала паўсюдна і назаўсёды.

Сакратарыят Рэспубліканскай Рады
ТБМ імя Ф. Скарыны.
Рада Рэспубліканскага праўлення
Беларускага таварыства «Кніга».

У ГАЗЕТАХ

Выйсце для Беларусі

Штотыднёвая газета для нашых суайчыннікаў, якія жывуць за межамі Бацькаўшчыны, «Голас Радзімы» (№ 7, 17 лютага г. г.) пад рубрыкай «Палемічныя нататкі» змясціла аналітычны артыкул старшыні Беларускай хрысціянска-дэмакратычнай злучнасці, прафесара Міколы Крукоўскага «Інтэлігенцыя і беларуская ідэя». Аўтар паслядоўна прыходзіць да высновы, што цяпер, напярэдадні новых выбараў, нацыянальнай інтэлігенцыі Беларусі «трэба рыхтаваць не зброю, а разумныя ідэі, трэба мудра і спакойна падсумаваць, што мы маем і што павінны рабіць і мець, каб заваяваць давер нашага затурканага, зняверанага народа, да якога камуністы заўсёды ставіліся як да будыла».

Прафесар Крукоўскі таксама падкрэслівае, што «з развалам прагніўшага ўсесаюзнага камуністычнага будынка і з крахам афіцыйнай яго ідэалогіі... вакуум утварыўся не толькі ў нашых душах, але і ў нашых галовах». Далей аўтар ставіць пытанне: «Чым жа запоўніць той глыбокі духоўны вакуум?» Выйсце, на думку прафесара, ёсць: «зыходзіць толькі з саміх сябе, разумна скарыстоўваючы... дасягненні духу другіх народаў і культур... Нам трэба дзейнічаць у беларускацэнтрычнай сістэме каардынат, разглядаемай як частка агульнаначалавечай сістэмы. Толькі так... можна будзе нам адрадыць беларускую самасвядомасць і беларускую духоўную культуру. Аснова для гэтага ў нас ужо ёсць: гэта мова, народная творчасць, гісторыя і... рэлігія».

Адзначым, што ў той час, калі наш Вярхоўны Савет і ўрад адзіным шляхам выходзілі Беларусі з цяперашняга татальнага крызісу лічачы ўсебаковую арыентацыю на Расію (відаць, аж да зліцця з апошняй), аўтар прапануе альтэрнатыву — кіравацца пераважна на ўласныя духоўныя і матэрыяльныя патэнцыялы, пры гэтым пра «старэйшага брата» ён нават не згадвае.

ПЫТАННІ ДА АРХІБІСКУПА

Незалежная газета «Свабода» (№ 13) змясціла невялікую нататку Антоні Дамброўскага «Архібіскуп Казімеж Свёнтэк сумняваецца ў вартасцях беларускай мовы», дзе аналізуецца гутарка з прэлатам, апублікаваная польскім часопісам «Культура» (№ 3, 1994 г.), што выходзіць у Парыжы. Сярод прычын, якія нібыта дагэтуль не дазваляюць шырока выкарыстоўваць дзяржаўную мову нашай краіны ў касцёлах, К. Свёнтэк называе адсутнасць «літургічных кніг па беларускай мове» і тое, што «большая частка нашых вернікаў польскага паходжання», таму «польскія каталікі маюць права карыстацца роднай мовай». Ён лічыць таксама, што «беларуская мова яшчэ не ўнармаваная», выказвае нават здзіўленне: «як можна дамагацца ўжывання беларускай мовы ў касцёлах, калі гэта мова не знаходзіцца ў абыходку грамадскага жыцця».

У сувязі з гэтым аўтар нататкі ставіць шаноўнаму архібіскупу, які, заўважым, з'яўляецца ганаровым Сябрам Саюза палякаў Беларусі,

некалькі пытанняў: «Хто замінае яму весці працу над падрыхтоўкай і выданнем літургічных кніг па-беларуску?», «Ці зроблена біскупіяй хоць што-небудзь для збору, уліку і выдання той найбагацейшай беларускай каталіцкай тэрміналогіі, якую распрацавалі і плённа ўжывалі беларускія ксяндзы перад вайной і пасля ў эміграцыі?», «Ці адрознівае біскуп «касцёльных» палякаў ад палякаў этнічных?»

Мяркуючы, згаданыя пытанні да архібіскупа падтрымліваюць усе нацыянальна свядомыя грамадзяне нашай краіны. Найбольш верагодна, што яны застануцца адкрытымі, бо стаўленне К. Свёнтэка да беларускасці агульнавядомае. Відаць, найперш яно тлумачыцца тым, што пан прэлат — паляк? Ён сам, дарэчы, гэта ўжо неаднойчы ў друку падкрэсліваў. Праўда, апошнім часам архібіскуп стаў часцей карыстацца беларускай мовай. Напрыклад, яго нядаўняе велікоднае набажэнства, якое трансліравалася рэспубліканскім тэлебачаннем, ужо гучала па-беларуску.

М. В.

УВАГА!

Рэдакцыя газеты «Наша слова» пераехала ў новае памяшканне па адрасу: вуліца Чычэрына, 1 (каля тэатра оперы і балета). Праезд аўтобусамі № 24, 38, 72, 77, 91; тралейбусамі № 12, 25, 29, 27, 40, 43. Рэдакцыя газеты знаходзіцца на трэцім паверсе, пакоі № 316, 317, 318.

Адрас рэдакцыі:
220029, г. Менск,
вул. Чычэрына, 1.

3 рэдакцыйнай пошты

Шмат цікавага і карыснага для сябе атрымоўваю, калі чытаю «Наша слова», так патрэбную зараз для ўсіх беларусаў газету.

Жывём мы з мужам на ягонай радзіме, у маленькай вёсцы з цудоўнай назвай Гарадок. Муж мой — карэны беларус, а я — расіянка, нарадзілася ў Сібіры, у Томскай вобласці, дзе нарадзіліся і жывуць мае бацькі і ўся радня, дзе пахаваны мае продкі. Жыву я на Беларусі некалькі гадоў ужо, канешне, сумую па радзіме, але ніколі не шкадавала, што пераехала

— усе маюць аднолькавыя правы, а вырашаюць лёс усяго насельніцтва вярхі — усяго некалькі дзесяткаў кіраўнікоў... Я, паўтараю, не палітык, не эканаміст, але ж выйсьце, думайце, да станоўчых для дзяржавы вынікаў у тым, каб усе нашыя дэмакратычныя сілы, партыі, рухі, якія за суверэннасьць і Адраджэнне, як мага часцей сустракаліся б з вяскоўцамі, местачкоўцамі і папростаму, зразумела растлумачылі б ім, як выратаваць сябе ад «залежнасці», каб ужо людзі потым не блыталі:

«... адкрыўся чароўны свет»

сюды. У Сібіры народ спакойны, працавіты, а вось беларусы — гэта для мяне было сапраўднае адкрыццё!.. Зусім іншыя характары, звычаі, побыт, нарэшце, сама мова, якая спярша здаецца такою лёгкай для вывучэння. Падбаюцца тут мне і людзі, і мясціны, дый, канешне ж, мілагучная мова беларуская. Спачатку я не разумела многія словы, заўсёды дапамагаў у перакладзе муж. Вельмі мне папсавала ў працы: адразу ж уладкавалася ў вясковую бібліятэку, і вось тады для мяне адкрыўся неабсяжны, чароўны свет беларускае літаратуры. Я вельмі люблю кнігі, чытаю з чатырохгадовага ўзросту, але ж «ваенная» літаратура мяне ніколі не прываблівала. А калі аднойчы працытала апавесць Васіля Быкава «Знак бяды» — моцна ўразіў мяне гэты твор, а пазней — таксама ўсе ягоныя творы.

Мову беларускую я вывучала самастойна, пакуль, канешне ж, не дасканала ёю авалодала, але ніколі не спыняюся ў гэтай захапляючай мяне справе, шмат набываю літаратуры як мастацкай, так і навуковай. Часта бывае непрыемна, балюча ў кнігарнях пацую, як пакупнікі не хочуць купляць, адпихваюць ад сябе кнігі на беларускай мове, амаль усе шукаюць рускамоўных. Дый наогул, як я разумею, беларусы ў большасці сваёй амаль страцілі цікавасць да роднае культуры.

Мяне вельмі ўразіў артыкул Міколы Бусла («Н. с.», № 12, 1994 г.) пра «беларусафобію». На вялікі жаль, гэта так. Такая цудоўная, таленавітая нацыя апынулася на мяжы духоўнага знішчэння. Стагоддзі пакутавалі беларусы праз абмежаванні з розных бакоў. Нарэшце, надыйшоў светлы час, на ўвесь свет абвясціла сваю незалежнасць Беларусь, дамаглася права жыць далей так, як яна жадае: размаўляць, пісаць, спяваць, ствараць дзеля свайго Адраджэння. І вось гэты, баюся, апошні шанц мы можам страціць з-за сваёй абыхавасці да беларускай духоўнасці...

Дарагія Беларусы! Звяртаюся да ўсіх: і хто шчыра абараняе беларускасць, і хто вагаецца (за кім, менавіта, пайсці), і хто дасюль не можа вырашыць, што лепей (ці незалежна, ці хутчэй бегчы ў «рублёвую зону»?), — да ўсіх хачу дакрычаць. Не трэба давяраць заклікам такіх «товарищей» — звышінтэраў, якія лямантуюць пра бездапаможнасць Беларусі без Расіі: Той жа Кебіч ужо неаднойчы проста неяк падзіцячы ўсё абяцанкамі частаваў.

Ніколі раней не цікавілася палітыкай, лічыла, што анічога не зменіцца, як ні абурайся. У нас толькі на паперы

ці Пазыняк — нацыяналіст, ці мужны патрыёт Радзімы, каб той жа Зянон Станіслававіч стаў для вяскоўцаў сапраўдным аўтарытэтам, як ён ёсць для мяне. Колькі я размаўляю з адна-вяскоўцамі ці слухаю іх, бачу, што яны часта памылкова ацэньваюць сённяшнія падзеі, бо пазбаўлены дасканалых звестак. А так важна, каб народ, выбіраючы першага прэзідэнта Беларусі, цвёрда ведаў, каго выбраць: ці «товарища такого-то», ці абаронцу нацыі. А можа ж адбыцца так, што не вельмі дасведчанае сяленства сваёй большасцю пасадзіць у прэзідэнцкі фатэль «товарища», які, маўляў, пенсіі павялічвае, турбуецца за нас, ці Лукашэнка, які «мафію разганяў» дый, наогул, «справядліва гаварыць».

Многія, напэўна, ведаюць з пісьмаў чытачоў у друку, з вусных скаргаў, а хто й сам быў калі-ніколі сведкам таго, як у розных чэргах крыўдзяць старых людзей маладзейшыя. Маўляў, што вы нарабілі сваёй рэвалюцыяй, кампартыяй. Так можа стацца зараз і з намі, ці не прыйдзеца адказваць сваім дзецям на іхнія папрокі ў наш бок?.. Яны жорстка спытаюць у нас: чаму вы маўчалі ў той час, калі адбывалася знішчэнне Беларусі?

130 гадоў таму Кастусь Каліноўскі ў сваім «Лісце з-пад шыбеніцы» заклікаў сячыннікаў рашуча змагацца за нацыянальную свабоду.

Калі я жыла ў Сібіры, нідзё ніколі не чула, каб хтосьці абразіў беларусаў, дый тут колькі я жыву, мяне таксама ніхто ніколі не пакрыўдзіў. Я добраахвотна прыехала сюды жыць, таму абавязана паважаць Беларусь і шчыра хачу быць карыснай яе народу. А калі хто абвінавачваў мяне ў нейкай здрадзе ў адносінах да Расіі, то скажу вольна: не трэба менавіта цяпер параноўваць стан расійскае духоўнасці з культурным становішчам Беларусі, таму што расійскай мове зусім не пагражае заняпад, не пагражае ёй і «далучэнне» да якога-небудзь «старэйшага брата». Зусім іншая справа — з майго боку — хваляванне за далейшы лёс Беларусі.

Часта думаю, няўжо шматгадовай прапагандай большавікі дасягнулі сваёй мэты: зрабіць з таго ж беларуса чалавека без нацыянальнае годнасці ці нейкага «сапсаванага палякамі рускага»?.. Зусім не хочацца ў такое верыць, наадварот, я ўпэўнена: беларусы не менш за іншыя народы таленавітыя, працавітыя і патрыятычныя.

Людміла ЛЕЎЧАНКА,
студэнтка-завочніца
III курса аддзялення
беларускае мовы
і літаратуры БДУ.

Беларускі пашпарт

Не трэба забывацца пра сваё

Ужо многа пісалася і гаварылася, якім быць беларускаму пашпарту. (Магчыма, ужо позна, але хачу пра тое сказаць і я). Чаму ў пашпарце не будзе сказана, якая нацыянальнасць грамадзяніна? Дзіўна, чаму рашылі не пісаць. Каб ды зной механічна не стала лічыцца: католік — значыць паляк; праваслаўны — рускі. А дзе ж беларусы?

Другое. Не будзе запісана на бацьку. Зной нейкая недарэчнасць. Нават у даваеннай Польшчы пісалі: Ян сын Яна. Калі ўжо адыходзіць ад расійскага Іван Іванавіч, то можна было б пісаць таксама Іван сын Іванаў. Або пісаць так: Лукашэвіч Алесь Іван (ці Алесь Іванаў). Навошта гэта патрэбна? Каб не блытаць жыхароў. У многіх мясцінах Беларусі ў вёсках многа аднолькавых прозвішчаў. Так, у маёй роднай вёсцы (каля Скідала) многа прозвішчаў Белка. Колькі было адных толькі Белкаў Мікалаіч, Кузьма Іванаў! А тут у Першамайскім сельсавеце Шчучынскага раёна ў вёсцы Матвілі: Янковіч, Саковіч, у вёсцы Замасцяны: Лебядзевіч, Сідларэвіч. Колькі будзе блытаніны ў паштовых і іншых работніках! І гэта не жарты. Помню, як у бальніцы медсестры блыталі ляхарства пры раздачы хворым, пакуль не пачалі ўсіх зваць па бацьку.

Па-трэцяе, трэба пісаць кірыліцай, а не лацінкай. Не трэба адмаўляцца ад свайго алфавіту. Ён наш. Пётр I у беларусаў запазычыў акругленую на лацінскі лад кірыліцу. Калі ўжо вялікая патрэба, то і лацінку, але без кірыліцы ніяк нельга. Які гэта беларускі пашпарт, калі ён толькі для чыноўнікаў Еўропы, а не нясе нічога свайго, нацыянальнага? Скарына ад кірыліцы не адказвайся, у ВКЛ законы ў Статуце пісаны не лацінкай. Ісці ў Еўропу — гэта не значыць забываць усё сваё.

Павел ДУБОК,
настаўнік.

в. Першамайская
Шчучынскага р-на.

РЭХА

Калі не ў дзверы,

«Очень нужно независимое государство и белорусской интеллигенции, которая надеется наконец-то избавиться от комплекса неполноценности (кстати, комплекс-то — от бездарности)...»

«Віцебскі», 2.11.92 г., С. Голубев.

«Почем опиум для народа?».

Усім відавочна, як апошнім часам ажывіліся нядобразычлівы ўсяго беларускага. «Заваліць» Закон аб дзяржаўнасці беларускай мовы не ўдалося, а з прыняццем 17-га артыкула Канстытуцыі гэта ўжо практычна немагчыма. Тым не менш, вышукваюцца ўсё новыя шляхі, якія б вялі да знішчэння беларускасці.

Ва «ўлонні» «славянскага дома» і амаль што племянной рэлігіі трэцяга Рыма выпелі накірункі, метады і шляхі ўздзеяння на псіхалогію тых, хто ў розныя часы трапіў «пад руку», што трымала Вялікадзяржаўны скіпетр. Тым больш гэта проста зрабіць таму, што кагорты, якая лічыла сябе заўжды вышэйшай у адносінах да тутэйшай «неполноценной бездарности», і носьбіты рабскай ментальнасці, якія прытулілі-

Некаторыя нашы чытачы выказалі пажаданне, каб газета больш падрабязна расказала пра дзейнасць беларускіх грамадска-культурных арганізацый у Летуве, асабліва пра тамтэйшае Таварыства беларускай мовы.

З Вільні мы атрымалі наступную інфармацыю.

Таварыства беларускай мовы імя Ф. Скарыны Віленскага краю

афіцыйна зарэгістравана ў Міністэрстве юстыцыі Летуўскай Рэспублікі 25 сакавіка 1992 г. У ягоным складзе зараз 25 рэгіянальных суполак, у тым ліку ёсць сябры ў памежных з Летувай раёнах Беларусі. Суполкі створаны ў самой Вільні, Віленскім, Салешніцкім, Троцкім, Свянцянскім, Ігналінскім раёнах, а таксама ў Коўне і Клайпедзе.

Мэты, задачы і дзейнасць ТБМ Віленскага краю вызначаны ягоным статутам. Адраджэнне, захаванне і развіццё беларушчыны — галоўныя мэты стварэння і існавання арганізацыі. Робацца захады па пашырэнні беларускамоўнага асяродку шляхам стварэння гурткоў па вывучэнні роднай мовы (у першую чаргу сярод дзяцей), распаўсюджвання беларускіх перыядычных выданняў, кніжак.

Першапачатковая задача — стварэнне ў Вільні Беларускага рэлігійна-культурнага цэнтра (гімназія, музей, бібліятэка, Божы храм, друк).

ХРОНІКА
ДЗЕЙНАСЦІ ТБМ
ВІЛЕНШЧЫНЫ

— Удзел у адкрыцці царквы ў Сenniцы і касцёла ў Варнянах;

— Выпуск бюлетэня (спачатку «Сенніцкая Грамада», затым «Віленская»);

— Акцый пратэсту супраць перайменавання ў Вільні вул. Я. Купалы;

— Падрыхтоўка і накіраванне на вучобу ў ВУН і тэхнікумы Беларусі віленчукоў-беларусаў;

НАШ КАР.

ПЫТАННЕ — АДКАЗ

— Адкрыццё ў школах гурткоў па вывучэнні беларускай мовы;

— Правядзенне сходаў, канферэнцый беларусаў-віленчукоў па пытаннях беларускага нацыянальнага адраджэння;

Ёсць у Вільні
ТБМ

— Удзел у з'ездах беларусаў Свету і блізкага замежжа;

— Дапамога ў правядзенні экскурсій па Вільні, а таксама прыём беларусаў-пілігрымаў падчас візіту папы Рымскага;

— Удзел у перадвыбарчай кампаніі ў Сейм Летувы (вылучэнне кандыдата ад ТБМ, агітацыя);

— Збор беларускіх кніжак і стварэнне бібліятэкі ТБМ;

— Збор экспанатаў для гісторыка-этнаграфічнага музея «Засцянкавая хата».

Таварыства беларускай мовы Віленскага краю пакуль што адзіная грамадска-культурная арганізацыя, якая мае статус рэспубліканскай і спрыяе хутчэйшаму правядзенню даўно наспелага з'езда беларусаў Летувы, чаму, на вялікае шкадаванне, некаторыя віленскія культурныя суполкі па не зусім зразумелых прычынах робяць перашкоды.

ТБМ Віленскага краю стаіць за цеснае супрацоўніцтва з усімі беларускімі арганізацыямі на карысць развіцця беларушчыны на Віленшчыне.

Старшыня ТБМ зараз — Матусевіч Марыя Міхайлаўна, настаўніца сярэдняй школы № 32 г. Вільні. Адказы (выканаўчы) сакратар — Гіль Юры Пятровіч, рабочы швейна-футравай фабрыкі «Жыміс».

Штаб-кватэра ТБМ Віленскага краю месціцца па адрасу: г. Вільня, вул. Ахітэкту, 23—79, т. 44-23-69.

І НА УКРАЇНЕ ЁСЦЬ ПАЛЕШУКІ, АЛЕ ЯЦВЯГАМІ СЯБЕ НЕ ЛІЧАЦЬ

У 5-м нумары газеты «Новая зямля» змешчаны развагі галоўнага рэдактара Анатоля Казловіча наконт «ваяўнічага яцвяга» Шаляговіча, які збіраецца балаціравацца на пост мэра «сталіцы» Палесся — Пінска. Гэта — раз, а па-другое, падпісаў разам з камуністамі «дремуче-большевистское воззвание наших дней» — ударыўся ў «вялікую палітыку». Спадару Казловічу чамусьці нязвыкла бачыць «яцвяга» Шаляговіча і камуніста Чыкіна ў адной «камандзе», камандзе, якая выступае за аднаўленне СССР, за зліццё Беларусі з Расіяй у «адзіную імперыю ад Брэста да Курылаў». Такі вось вельмі «незалежны» новы «бацька» яцвягаў.

У свой час мне пасля заканчэння кааператыўнага тэхнікума прыйшлося працаваць у Століне. Безумоўна, першае, што кінулася ў вочы, гэта нязвыкла на слых беларусу з Меншчыны гаворка мясцовага людзі: у ёй было шмат украінізмаў, оканне. Але мова гэтая мне была зразумелая без старонніх перакладчыкаў. І зараз, калі я ўжо шмат гадоў жыў на Украіне, паездзіў па месцах пражывання ўкраінскіх палешукоў на Валыні і Жытоміршчыне, мушу прызнаць, што гаворкі беларускіх і ўкраінскіх палешукоў вельмі падобныя. Але ж сярод украінскіх палешукоў няма «лідэра», які аб'явіў бы іх «яцвяжскай нацыяй» і запатрабаваў бы аўтаноміі са сваёй сталіцай, парламентам, прэзідэнтам. Магчыма, гэта таму, што ўкраінская мова з'яўляецца роднай для ўкраінскіх палешукоў, якія сябе з годнасцю лічаць часткай украінскага народа. А вось на беларускім Палессі беларуская мова (ці ліцвінская, як некалі чытаў я ў лістку «Збудніне» на «заходнепалескай мове») не стала роднай некаторым палешукам: у сям'і яны паміж сабой размаўлялі на мясцовым дыялекце, а ў школе іх вучылі на расейскай мове. У дадатак у Пінску і Брэсце выдаваліся і працягваюць выдавацца газеты на расейскай мове, на ёй жа вядзе перадачы і мясцовае радыё. Вось гэтую ненармальную сітуацыю ў сваім палескім рэгіёне і паспрабаваў выкарыстаць «бацька» яцвягаў Мікола Шаляговіч. Надоечы чуў ягонае інтэрв'ю «астанкінскаму салаўю» Жуку ў сувязі з правядзеннем фальклорнага фестывалю «Ятвязь-94», дзе ён называе свой рэгіён суверэннай Рэспублікай Беларусь! Многіх не маля як «Русь Полесская»! Вось вам, спадарства, і назва «аўтаноміі». Толькі яшчэ да канца не вырашана, у складзе якой дзяржавы.

У сваіх развагах у «Новай зямлі» пісьменнік Анатоль Казловіч прыводзіць шэраг выказванняў палешукоў, проста чытачоў газеты «Чырвоная змена», якая ў свой час пусцілася выдаваць цэлую старонку на «мове палешукоў» — «Балесы

Полісся». Паэт Мікола Федзюковіч — палешук, і я веру яму, калі ён называе ўсё, што друкавалася на гэтай старонцы, «чартаўшчынай»: бездапаможныя спробы прыра, сверб самалюбства, ніякай душэўнай патрэбнасці... Як кажуць, праблема ўся гэтая высана з пальца! Ніхто не забараняе палешукам размаўляць на сваім мясцовым дыялекце, але вучыцца ў школах, тэхнікумах і інстытутах усё ж варта на агульнанацыянальнай мове краіны, у якой жывуць самі, у якой будуць пасля іх жыць іхнія нашчадкі — на літаратурнай беларускай мове. І не трэба баяцца гаварыць аб гэтым палешукам: людзі яны кемлівыя, таму разумеюць, што Мікола Шаляговіч усяго толькі такім спосабам імкнецца вызначыцца, як разумеюць тое, што яны беларусы. А што мова іх падобна крыху на ўкраінскую, то гэта звязана з геаграфічным становішчам Палесся, кроўным радствам беларускага і ўкраінскага народаў уваголе, і палешукоў дзвюх нашых краін у прыватнасці...

Казловіч называе Шаляговіча паэтам. Што ж, чалавек піша нейкія вершы. Але асабіста я ведаю на Палессі ўсё ж такіх паэтаў, як Рудкоўскі, Ніна Мацяш, Мікола Федзюковіч, маю ў сваёй хатняй бібліятэцы іх творы на прыгожай беларускай мове. А Яўгенія Янішчыц? Таксама палешука, і таксама пісала на беларускай мове, бо толькі на ёй жыхар Беларусі і можа пісаць такія вершы, якія прачытае кожны — на Палессі, на Гродзеншчыне ці Меншчыне!..

Што да Шаляговіча і ўсіх, хто яго падтрымлівае, няўжо ім так рупіцца стварыць у краіне «свой Карабах»?

Безумоўна, артыкул Казловіч напісаў своечасова, у ім падняты многія праблемы, але, на маю думку, баяцца не трэба сёння ні Чыкіных, ні Шаляговічаў, ні Лукашэнкаў. Трэба працаваць на адраджэнне, пашыраць у паўсядзённым ужытку дзяржаўную беларускую мову, чаго, на правялікі жаль, не скажаш у адносінах да самога пана галоўнага рэдактара: з чытачамі вясковай газеты ён «размаўляе» па-расейску. Ды і ў самой газеце да 70 працэнтаў матэрыялаў друкуецца на гэтай мове, бо яна выдаецца, як сказана на першай старонцы, «па-беларуску і па-руску»... Але ж у вёсцы жывуць і паліякі, і ўкраінцы, то ўжо, можа, яшчэ дабавіць дзве мовы ў «моўны вінегрэт»? У Беларусі і так на расейскай мове для вяскоўных жыхароў выдаецца ажно штодзённая газета «Белорусская нива», то было б больш справядліва, калі б прагрэсіўная «Новая зямля» выдавалася ўсё ж толькі па-беларуску.

Пятрусь КАПЧЫК,
філолаг.

Мікола Мятліцкі — вядомы беларускі паэт. Вялікую чытацкую ўвагу выклікала яго кніга паэзіі «Палескі смутак». Наш субсяседа родом з вёскі Бабчын Хойніцкага раёна — адной з самых пацярпелых ад аварыі на Чарнобыльскай АЭС мясцін. Наша з паэтам, прэзідэнтам фонду «Палескі смутак», гутарка — пра дабрачыннасць, пра тое, як могуць грамадства і, у прыватнасці, творчая інтэлігенцыя спрыяць вырашэнню чарнобыльскіх праблем.

«Век мой абраў тут сейбішча болю!»

— Мікалай Міхайлавіч, а ці не зашмат сёння ўсялякіх фондаў, грамадскіх арганізацый з пазнакай «чарнобыльская дабрачыннасць»? У нас жа ёсць адпаведная дзяржаўная структура...

— За ўсіх дабрадзейў мне гаварыць цяжка. Таму лепш раскажу пра свой фонд. Разам з групай аднадумцаў я і наважыўся стварыць асаблівы фонд. У нашым статусе запісана: «Добрачынны фонд... створаны дзеля таго, каб памяць тысяч чарнобыльскіх выгнаннікаў не страцілася на горкіх дарогах лёсу, а стала духоўным набыткам усіх наступных пакаленняў. Сёння, заўтра і заўсёды людзі пад небам Беларусі павінны ведаць усю неадназначную праўду пра самую жалівую трагедыю — чарнобыльскую. Гэту праўду павінны пачуць і далёка ад нашай Айчыны, каб тое, што даводзіла зведзець палешукам, не паўтарылася ніколі. Беларуская творчая інтэлігенцыя гатова аддаць усе сілы духу дзеля такой высакароднай справы.

Наша галоўная мэта — дбаць пра пашырэнне грамадскай увагі да Чарнобыля, да людзей, якія пацярпелі ад катастрофы і яе наступстваў.

— Раскажыце, калі ласка, пра канкрэтныя формы работы, якія ўжо сёння складаюць аснову дзейнасці фонду.

— Сваю работу мы мяркуем пераважна праводзіць у чарнобыльскіх раёнах... Вось, напрыклад, у дні святкавання гадавіны вызвалення Хойніцкага раёна ад фашысцкіх захопнікаў правялі прэзентацыю фонду. У планах на будучыню — вялікі абсяг культурна-масавых мерапрыемстваў. Сёння нам і ў Хойніках,

і ў іншых мясцінах пачынаюцца гавораць: «На правінцыя заблыліся... А мы ж таксама хочам жыць паўнакроўна...»

— Але ж на ўсё гэта патрэбны сродкі...

— Сродкі фонду фарміруюцца з укладаў, узносаў прадпрыемальнікаў, якія ў асноўным з'яўляюцца ўраджэнцамі Хойніцшчыны. Будзем рознымі накірункамі раскадваць свету аб чарнобыльскай бядзе. Павярце, дагэтуль наша беларускае ўсведамленне памераў трагедыі мала зразумелае, а то і зусім невядомае ў нечарнобыльскім свеце.

З часам збіраемся стварыць Чарнобыльскі музей. Экспанатаў хапае. Дадайце, што жывыя яшчэ сведкі чарнобыльскага выбуху. Запісаць іх успаміны, зняць на плёнку... Вось аб чым трэба апекавацца.

Фонд «Палескі смутак», які ўзначаліў паэт Мікола Мятліцкі, сёння знаходзіцца на пачатку сваёй дарогі. Будзем спадзявацца, што карысць ад яго працы будзе. Ужо адно тое, што ўвага і клопатам людзей, якія трапілі ў ядзернае ядро, апыкуецца многія прадстаўнікі творчай інтэлігенцыі, усяляе надзею і веру. Аб пякучых праблемах чарнобыльскага краю напісаны і гэтыя праніклівыя радкі Міколы Мятліцкага:

Кут мой забыты,
безабаронны
Зорыш пагаслых крыніц
вачыма.

Некаму ты —
Ачужалая зона,
Сэрцу майму ты да скону —
Радзіма!

Гутарыў
Алесь КАРЛЮКЕВІЧ.

ДЫК ПРАЗ АКНО

русскому населению». Каб надаць ідэі саліднасць і важкасць, а можа, і дзеля таго, каб дабавіць у «Народны рух Беларусі» дваццаць сёму і дваццаць восьму адзінкі, аб'яўляецца аб стварэнні «Русской общины» (гарадскія прадпрыемальнікі кампрадорскага накірунку), «движения по защите прав человека» (ячэйка, звязаная з Расіяй, ЗША, Англіяй), якія разам са Славянскім Сабарам падтрымліваюць ідэю рускага ўніверсітэта і цэнтра славянскай (?) культуры. Тут міжволі мне прыгадваецца адна віцебская настаўніца гісторыі, якая тры гады таму ў час экскурсіі па гораду растлумачала васьмікласнікам, што ў «нас» было хрысціянства, а ў «іх» каталіцызм.

Што кідаецца ў вочы ў дзейнасці віцебскіх «славян» і панславіцкіх патрыётаў, дык гэта тое, што яны ніколі не хавалі, а заўсёды прапагандуюць свае (але ж ці

свае?) прарасійскія ідэі. Па-другое, яны не хаваюць і нянавісці да Беларускай дзяржавы, непрыняцця яе. Яна ж, бачыце, аказваецца ўвогуле: «...представляет собой результат циничного погнания воли народа и фактически незаконно» (!?) («Віцебцы», С. Голубев. «Почем опиум для народа?»). Па-трэцяе, ускормленая з царскіх часоў і падмацаваная сталінскай ідэалогіяй выключнасці «першых сярод роўных» пагардлівасць, зняважлівае стаўленне да беларусаў, іх культуры і мовы: «...непревзойденным в мировой истории останется ваше крупнейшее творческое достижение — перевод мультфильмов на белорусский язык, предельно красноречивый показатель вашего нравственно-интеллектуального уровня и творческого потенциала...» («Віцебцы», С. Голубев. «Кто нас учит Родину любить?»).

І зусім не высакародны-

мі пачуццямі кіруюцца Е. Сямёнаў і М. Багданкевіч з Віцебскага педінстытута, калі імкнуча раскруціць ідэю стварэння славянскага цэнтра з матэматычна-праваслаўным (?) накірункам (як гэта ўжо панавалася раней), а ўсё той жа ідэяй сумнавядомага М. Мураўёва-вешальніка.

Беларуская мова — адна з галоўных мішеняў «ініцыятывы» русафілаў з Віцебскага педінстытута (педінстытут пачаў працаваць у адпаведнасці з законамі аб мовах і адукацыі).

«Не является ли причиной нежелание преподавать на белорусском языке? — пытаецца рэдактар газеты «Віцебцы» ў фізіка А. Макеева, які рыхтуе будучых настаўнікаў для беларускіх школ, у тым ліку і вяскоўных.

— И это тоже причина — ответ на насилье», — адказвае А. Макееў.

Такім чынам, выкананне

законаў Беларусі для грамадзян славянабораўскай арыентацыі не абавязковае? Дык чые яны грамадзяне?

А што мясцовыя ўлады? На сесіі гарадской рады пытанне аб рускім універсітэце не было, праўда, падтрымана. Пакуль што. Але асабіста старшыня гарвыканкама сп. В. Невушаў выказаўся за дзяржаўнае двухмоўе і дзяржаўнае дзяржаўнае для рускіх. Праўда, гэта было яшчэ да адкрыцця апошняй сесіі Вярхоўнага Савета Рэспублікі. У гарадской газеце «Віцебцы» (3.03.94 г.) сп. В. Невушаў на пытанне: «Вы падтрымліваеце ідэю адкрыцця в Віцебске русского университета?» адказаў: «Да». І гэта, верагодна, шчыра, калі ўлічваць усё, што робіцца ў абарону не толькі рускай, а і беларускай мовы і культуры. Пакуль што больш чым з сарака школ у горадзе няма яшчэ ні адной, якая б поўнасьцю працавала на беларускай мове. Дастаткова прыгадаць і такі красамоўны факт, калі на працягу трох гадоў, нягледзячы на неаднаразовыя захады, Тава-

рыства беларускай мовы не мае ў горадзе ніякага прытулку, хоць накірункі існуе Пастанова СМ № 56 (19.02.91 г.), падпісаная В. Кебічам.

Чаго трэба чакаць цяпер, пасля прыняцця 17-га артыкула Канстытуцыі? Пасля гэтага трэба чакаць новай хвалі па выкананні праграмы ідэалагічнай агрэсіі супраць незалежнай Беларусі. Людзі, выхаваныя на ісцінах ВПШ, відаць, ці не безнадзейна хворыя на звыклую ляноту розуму, не здольныя крытычна глянуць у мінулае. А некаторыя свядома паставілі сваёй мэтай знішчэнне дзяржаўнасці. Таму зараз яны, згодна са сваімі поглядамі, зноў пойдучы на штурм беларускай незалежнасці. Не з аднаго боку, дык з іншага. І будзе гэта спалучацца з надыходзячымі выбарамі.

Так што рыхтуйся, Беларусь, у чарговы раз абараняць сваю годнасць і права на існаванне.

В. АРЛОУ,
старшыня гарадской
рады ТБМ
імя Ф. Скарыны.

Імпрэзы

Імпрэзы

Маладая Белавежа

24 сакавіка ў гасцінным Доме літаратара г. Менска адбылася сустрэча з прадстаўнікамі літаратурна-мастацкага аб'яднання Беларастоцчыны «Белавежа». Аб'яднанне ўзнікла ў 1958 г. з аматарскай суполкі пры Беларуска-польска-культурым таварыстве ў Польшчы і вырасла ў самастойную творчую арганізацыю высокапрафесійных літаратараў, якая сёння налічвае больш за сто літаратурных кніжак, выдадзеных не толькі на беларускай мове, а і ў перакладзе на англійскую, італьянскую, нарвежскую, фінскую, польскую, рускую і ўкраінскую мовы. Чытачы Беларусі ў свой час мелі магчымасць пазнаёміцца з творчасцю суайчыннікаў праз беларускі штотыднёвік «Ніва», які выдаецца ў Беларастоку за грошы польскай дзяржавы. У 1973 г. у Менску быў выдадзены першы калектыўны зборнік белавежцаў «Літаратурная Беларастоцчына». Затым выйшлі ў свет кнігі асобных аўтараў: Віктара Шведа, Сакрата Яновіча, Алесь Дамскага, Надзеі Артымовіч, Міхася Шырковіча, Міколы Гайдукі, Віктара Петручука і іншых.

Звесткі пра белавежцаў занялі трывалае месца ў беларускіх энцыклапедычных выданнях, а ў новай гісторыі беларускай літаратуры, якая пішацца ў Інстытуце літаратуры Акадэміі навук РБ, іх творчасці адведзены асобны раздзел. Як адзначыў у прывітальным слове Аляксей Гардзіцкі, цяпер, калі творчасць беларускіх пісьменнікаў Беларастоцчыны ўсё больш інтэгруецца ў агульны працэс беларускай літаратуры, яны для нас ужо не гошці, не суседзі, а творчыя паплекнікі, родныя браты. Грамадства пачынае ўсведамляць, што як іх творчасць, так і творчасць беларускіх пісьменнікаў далёкага замежжа — з'ява не асобных мясцін ці рэгіёнаў, а наша агульная літаратура, і што ўсе мы — адзін народ і наш лёс адзіны.

Ян Максімоў ад імя «Белавежы» гаварыў пра адметнасць літаратуры Беларастоцчыны, якая абумоўлена, на яго думку, тым, што кожны пісьменнік цесна звязаны са сваёй «малой бацькаўшчы-

най», з вобліку якой ён і «піша жыццё». Так, напрыклад, Сакрат Яновіч увесь час стварае па сутнасці адну аповесць — пра родныя Крынікі. Максімоў падкрэсліў: «Для мяне Беларусь пачалася і фактычна замякаецца на тым абшары, на якім я нарадзіўся і вырас, на маёй роднай вёс-

це». «Цяпер я разумею, — адзначыў прамовца, — што наша літаратура больш сацыяльнага замесу, а ў творчасці белавежцаў гучыць вельмі шчыра, непасрэдная і найбольш чалавечая душа — душа простага чалавека і селяніна. Гэта можна адчуць хоць бы па творчасці таго ж Сакрата Яновіча, які часам хоць і

еца прысутнасць гэтага чалавека, праўдзіва напісанага...»

Алесь Разанаў, які выязджаў за мяжу на семінар белавежцаў і які надзвычай цікавіцца творчасцю аб'яднання, сказаў: «Беластоцчына — сапраўды куток са сваім мікракліматом і сваёй літаратурай. Есць як бы дзве беларускія літаратуры: беларуская і белавежская. Сапраўды, там ёсць той настрой і тыя флюіды, якіх тут, на гэтых скразняках, і не хапае, або якія знікаюць, або якія не хочуць тут з'яўляцца і аб'яўляцца. Я ведаю, што часопіс «Неман» дзесьці на 8-ы ці 9-ы нумар рыхтуе істотную падборку твораў белавежцаў. Я таксама ў гэтым прымаў удзел — пісаў прамову да падборкі вершаў Надзеі Артымовіч. Мне гэта было цікава рабіць, таму што Надзея — вельмі глыбокая паэтка, з такой паэтыкай, якая недзе хаваецца, растувораная ў самім тэкście. У яе словы рухаюцца навобмац, але не хочуць аб'яўляцца на паверхні, таму што на паверхні дзейнічаюць іншыя правілы, а там якраз, у гэтым унутраным тэксце, ва ўнутранай прасторы штосьці адбываецца, сугучнае прасторы самой Беларастоцчыны, адкуль яна родам. Яе любімыя колеры — белы і блакітны, яе радзіма — Бельск, яе сон — аднакрылы, а таму больш крылаты, чым двухкрылы, які ва ўсякім разе залежыць ад зямлі, ад зямнога прыцягнення...»

Вызначыўшы такім чынам устойлівыя параметры і каардынаты паэзіі Надзеі Артымовіч, Алесь Разанаў выказаў спадзяванне, што калі-небудзь стане ўкладальнікам кнігі паэтыкі, якая будзе выдавацца на Беларастоцчыне, і напіша каментары, якія дапамогуць чытачу ўвайсці ў прастору твораў, лепш іх зразумець.

Цікава прагучала выступленне старэйшыны беларускага літаратурна-мастацкага аб'яднання «Белавежа» Сакрата Яновіча. Ён прачытаў сваегумарэскі і расказаў пра выдавецкія справы пісьменнікаў Беларастоцчыны, якія выдаюць цяпер творы ў

асноўным на сродкі спонсараў-«капіталістаў». Працуючы ў беларускім штотыднёвіку «Ніва» і Беларуска-польска-культурым таварыстве, Сакрат Яновіч шмат спрычыніўся да адраджэння нацыянальнай культуры і выхавання творчай моладзі. Дэбютаваў на старонках «Нівы» ў 1956 г. Выдаў калі двух дзсяткаў кніжак прозы — лірычных мініячур, апавяданняў, навел, аповесцей, эсэ, сцэнічных твораў, даследаванняў — на роднай мове і на замежных. Апошнюю яго кнігу — «Доўгая смерць Крынак», — выдадзеную на сродкі фірмы «Амега» пад рэдакцыяй Яна Максімоў, удзельнікі вечарыны змаглі набыць у фаміліі Дома літаратара. Дадам, што яшчэ пры жыцці Сталіна Яновіч заснаваў падпольны «Саюз беларускіх патрыятаў», а ў 1980 г. стаў адным з арганізатараў таксама тайнага «Беларускага незалежнага выдавецтва», якое праіснавала да заняпаду савецкай улады ў Польшчы. На пачатку 1990 г. Яновіч узначаліў у Беларастоку яшчэ адну арганізацыю — «Беларускае дэмакратычнае аб'яднанне».

Удзельнікі вечарыны сышліся на думцы, што творчая дзейнасць аб'яднання «Белавежа» спрыяе працэсу адраджэння ўсёй беларускай культуры і літаратуры, робіць гэты працэс больш мэтанакіраваным.

Прыхарашыла вечар студэнтка ВУН г. Менска Марыся Аліфэр з Бельска. Яна бліскава выступіла ў міні-спектаклі: праспявала некалькі песень і прачытала на памяць некалькі вершаваных і праязічных твораў беластоцкіх аўтараў, у тым ліку і свой. Яе сямроўкі падказалі мне, што Марыся займаецца ў тэатры «Жывое слова» (мастацкі кіраўнік Юры Чарэнка), піша вершы, а таксама піша музыку на свае і чужыя тэксты. Выступілі таксама дзеці з Менскага творчага цэнтру «Вячоркі», якія часта выступаюць у беларускіх школах на Беларастоцчыне і супрацоўнічаюць з Мірай Лукшай — рэдактарам дзіцячай старонкі «Зорка» ў газеце «Ніва».

Ірына КРЭНЬ.



НА ЗДЫМКУ: пісьменнікі Міра Лукша, Ян Максімоў, Янка Брыль, Сакрат Яновіч і пасол Рэспублікі Беларусь у Рэспубліцы Польшча Уладзімір Сянько.

Фота У. ПАНАДЫ.

цы, дзе я жыў у маленстве і доўга не ведаў, што жыў у Польшчы, у якой людзі размаўляюць на іншай мове, чым я. «Белавежа» ёсць аб'яднанне вакол супольнасцей вёскі, і ў кожнага з нас ёсць такое пачуццё сямейна-рэгіянальнай прыналежнасці да сваёй малой бацькаўшчыны».

Пра адметнасць творчага мікраклімату і літаратуры Беларастоцчыны гаварыў і Уладзімір Гніламёдаў. Ён прызнаўся, што яго заўсёды цягнула да гэтага кутка Беларусі з яго рэгіянальнай літаратурай і штотыднёвікам «Ніва», які да чагосьці загадкавага і цікавага, — магчыма, таму што сам паходзіць з памежнага Камянецкага раёна і таму блізка па менталітэту, па строю душы, па нейкаму этналагічнаму стану да белавежцаў.

Прытвараецца пісьменнікам больш нізавога плана, але ў сапраўднасці з'яўляецца паэтам у прозе. Яго лаканічныя імпрэсіі і апавяданні прасякнуты паэзіяй, якая ўзвышае чалавека, робіць высакародным яго позірк. Тое ж можна сказаць і пра нарысы незалежнага Віктара Рубчыка, і пра творы самародкаў, вясковых дзядзькоў, якія друкаваліся ў «Ніве», пра цікавыя ўспаміны КПЗБоўцаў. Гэту лінію Беларастоцкай беларускай літаратуры падхапіла Міра Лукша, спалучыўшы сучасную журналісцка-пісьменніцкую тэхніку з вельмі сталай светапогляднай думкай, што вельмі ўпрыгожвае яе кнігі пра цікавыя, пакручаныя чалавечыя лёсы. А што можа быць цікавей за чалавечы лёс, за чалавека нашага ХХ стагоддзя? Прыемна, што ў творах белавежцаў адчува-

РЭХА

РЭХА

У «Нашым слове» з'явілася публікацыя, перадрукоўка з Беларастоцкага «Часопіса», дзе паведамляюцца «сенсачыны» звесткі пра беларусаў, што нібы жывуць у Югаславіі і, мала таго, маюць свае школы, газету, часопісы.

Я шмат гадоў вывучаю мовы паўднёвых славян і, прызнаюся, быў здзіўлены. Але не такой нібы знаходкай, «сенсачынай». Этнічная сітуацыя ў Югаславіі добра вядома ўсяму наваковаму свету. Аўтара нататкі падмануў гэты тэрмін, і ён падумаў, што гэта тыя ж самыя русіны, пра якіх як жыхароў Менскай губерні некалі гаварыў Адам Міцкевіч у сваіх лекцыях па гісторыі славянскіх літаратур.

Тут тыповая тэрміналагічная блытаніна: тэрмін русіны — гэта старая назва жыхароў Вялікага Княства Літоўскага, якая аб'ядноўвала часткова заходніх беларусаў і, пераважна, заходніх украінцаў. Цяпер цяжка вызначыць, ці гэта саманазва, ці такую назву далі ім заходнія суседзі. Яна існавала адначасова з іншымі назвамі жыхароў ВКЛ і, паўтараю, не адносіцца толькі да беларусаў.

Гэты факт устаноўлены.

А ў артыкуле «Часопіса» гутарка ідзе пра так званых югаславарусінаў, мова якіх называецца па-рознаму. Самі яны называюць яе — руская мова, суседзі — русінскі рускі язык (па серба-харвацку — «русінскі

Венгерскай імперыі, таму што там былі пэўныя прывілеі і шмат незанятай зямлі. Русіны лічаць сябе адгалінаваннем славян з Закарпацця, гэта значыць, бліжэй за ўсё да так званых русінаў-украінцаў былой Угорскай Русі. На новым месцы русіны ўтварылі

паходзяць з зоны пераходнай, змешанай — славацка-ўкраінскай або славацка-закарпацкай, дзе сапраўды сустракаюцца некаторыя заходнеславянскія і ўсходнеславянскія моўныя рысы. Згаданы Аляксандр Дулічэнка напісаў дысертацыю па русін-

БЕЛАРУСЫ ЗА ДУНАЕМ?

язык»). А даследчыкі-мовазнаўцы часцей за ўсё выкарыстоўваюць тэрмін бачваньскі русінскі язык (бачкая русінская мова, ад Бачка — рэгіён у аўтаномным краі Ваяводзіна, дзе найбольш кампактна жывуць русіны). Даследчыкі гэтай мовы Аляксандр Дулічэнка называе яе югаславарусінскай мовай.

Хто ж такія югаслаўскія русіны? Як бы нам не хацелася, яны не маюць прамых адносін да беларусаў. Фактычна, гэта перасяленцы, і вядома, што ў 40-я гады XVIII стагоддзя яны перасяліліся з Усходняй Славакіі на гэтую тэрыторыю Аўстра-

некалькі кампактных астравоў. Адзін з іх — згаданы ўжо бачскі, дзе ёсць гарадок Рускі Керэстур. Там і выдаюцца тыя газеты, пра якія пісаў аўтар нататкі ў «Часопісе», там існуе гімназія, але выкладанне ідзе не па-беларуску, а па-русінску. У Навасадскім універсітэце (Новы Сад — цэнтр Ваяводзіны) ёсць, прынамсі, яшчэ нядаўна была, кафедра русінскай мовы і літаратуры, якая штогод набірала студэнтаў.

Што гэта за мова і чаму яе называюць русінскай, а не ўсходне-славацкай, русінска-ўкраінскай ці яшчэ інакш? Справа ў тым, што русіны

скай мове, у якой паказаў яе асабліваці, прыкладам, двухрэфлекснасць (г. зн. што адны і тыя ж зыходныя праславянскія гукі рэалізуюцца ў гэтай мове па-рознаму, некаторыя паводле заходнеславянскіх, а іншыя паводле ўсходнеславянскіх гукавых законаў. Прыкладам, *ноц* — наша *ноч*, але *помочи* — наша *памагчы*. Есць адрозненні і ў галосных гуках, а таксама — няпоўна- і поўнагалоссе: *крава* (карова) і *норовит ше* (расійскае *нравиться*)).

Генадзь ЦЫХУН.

Вучымся!

Мікалай КРЫУКО

СЛОУНІК СІНОНІМАУ

ПАДПАРАДКАВАННЕ (стан залежнасці ад каго-, чаго-н.) — *Мы — моладзь новая. Нам трэба ўмець думаць. Вольна, па-свойму. Не як у арміі, дзе толькі дысцыпліна і падпарадкаванне* (Грамовіч), **ПАДНАЧАЛЕННЕ** [Віктар:] *Досыць з нас рабства... Братэрства, так, але не падначаленне! Роўнасць, і ні на волаз ніжэй!* (Караткевіч), **ПАСЛУШНАСЦЬ** (беспярэчнае падпарадкаванне камун-н.) *Душа Яўгена Давілавіча адразу памячэла, калі ён убачыў на шырокім твары Лалыра пакору і паслушнасць* (Паслядовіч), **ПАСЛУХМЯНАСЦЬ** *Міхал не баялівы, не слабасцю натуры выгудмачвае паэт паслухмянасць, пакарлівасць Міхала, які толькі аднойчы адважыўся агрызнуць ляснічаму (Навуменка), ПАСЛУХМЯНСТВА* Ад... [Сымона] цяжэй было дабіцца паслухмянасці. Усе часцей і часцей ён пачаў знікаць без дазволу (Мікуліч), **СЛУХМЯНАСЦЬ** Цімафей Міронавіч выйшаў з хаты з пакарнай слухмянасцю чалавека, які з мілай ахвотай зробіць усё, што ад яго патрабуюць (Зарэчкі).

ПАДПАРАДКАВАЦА каму (апынуцца ў залежнасці, пад уладай каго-, чаго-н.; стаць паслухмяным выканаўцам чыёй-н. волі) *Станіслаў Варбіцкі поўнасьцю падпарадкаваўся новаму механіку і без яго загаду ні за што не браўся* (Чарнышэвіч), **ПАДНАЧАЛІЦА** каму [Тоўхарт] тлумачыў Эльзе пра ўсё, што траплялася па дарозе, і ёй было прыемна падначаліцца ўладзе свайго мужа (Чорны), **ПАКАРЫЦА** каму [Марыля:] *А грэ было пакарыцца! Давалі хату, службу давалі, добра можна было прыстроіцца* (Купала). *Намвайка ганарыўся тутэйшымі людзьмі, што... яны не пакарыліся і не сталі на калені* (Гурскі), **СКАРЫЦА** каму і перад кімчым; разм. *Бяда, відаць, зламала Кудзіна, і ён крыху скарыўся перад абстаінамі і зараз чуйна прыслухоўваўся да незнаёмага адчування, якое прабівалася недзе глыбока ў душы* (Радкевіч). — **Незак.: Падпарадкоўвацца, падначальвацца, пакарацца, скарэцца.**

ПАДПАРАДКАВАЦЬ каго-што каму-чаму (узяць пад сваю ўладу каго-, што-н., прымусяць слухацца каго-н.; прымусяць дзейнічаць адпаведна чаму-н.) *Дзед Талаш палічыў сваім абавязкам не пакідаць Букрэя і партызан, і ён цвёрда пастанаўіў падпарадкаваць свае асабістыя інтарэсы агульным* (Колас), **ПАДНАЧАЛІЦЬ** каго-што каму-чаму [Ермакоў], *хоць і быў у партыі і самалюбівы, умеў аднак падначаліць свае жаданні развагам* (Мележ), **ПАДНЯВІЦЬ** каго-што каму-чаму (зрабіць каго-н. паднявольным, падначаленым каму-н.; прымусяць дзейнічаць адпаведна чаму-н.) *Наша зямля ўкрыта курганамі і магіламі тых, хто калі-небудзь імкнуўся займаць ёю і паднявольна сабе наш народ* (Купала), **ЗАНЯВОЛІЦЬ** каго-што каму-чаму (падпарадкаваць сваёй уладзе, паставіць у залежнае становішча) *Не заняволяць толькі сэрца, Яно з народам прагне жыць* (Глебка). —

Незак.: Падпарадкоўваць, падначальваць, нявольна, занявольваць.

ПАДПАСАК (памочнік па-стуха, звычайна падлетак) *Наперадзе статка ішоў пастух, а заду — падпасак* (Гурскі), **ПАДПАСВІЧ** *Каля скацінкі падпасвіч з жалейкаю Ходзіць навокал ды іграе сабе* (Купала).

ПАДПЕРАЗАЦА (надзець на сябе пояс, папругу і пад, сцягнуць на сабе адзенне поясам, папругай і пад.) *Васіль Бусыга расказаў акуртна чорную бараду, адзеў кажух чорнага вырабу, дагнаны да стану, падперазаўся шырокім пышным поясам* (Колас), **АПЕРАЗАЦА** *Аперазалася крэпасць патранташам тугім Мухайца [ужыта ў пераносным сэнсе]. — Хопіць патронаў выстаць да канца! (Барадулін), ПЕРАПЕРАЗАЦА* разм. *Пераперазацца ручніком, ПЕРАЦЯГНУЦА* *Перацягнуцца поясам. — А хто ты такі? — запытаў афіцэр, які паспеў напачаць пагоны і крыж-накрыж перацягнуцца рамянямі* (Грахоўскі). — **Незак.: Падпярэзвацца, апярэзвацца, пераперазвацца, перацягвацца.**

ПАДПЕРАЗАЦЬ (сцягнуць адзенне на сабе поясам, папругай і пад, надзець на каго-н. пояс, папругу і пад.) *Я не даказаў таго, што думаю, як дзед хуценька падперазаў кажух і шмаргануў з пакоя... (Сабаленка), АПЕРАЗАЦЬ* *Першы прамень сонца залатой істужкай аперазаў вузлаватыя карэнні [у пераносным сэнсе], ПЕРАПЕРАЗАЦЬ* *Туга пераперазаць стан папругаю. — Незак.: Падпярэзваць, апярэзваць, пераперазваць.*

ПАДПЕЧАК (месца, прасатора пад печчу) *У падпечку зашамецла, залапатала, і на ўсю хату заспяваў певень* (Мурашка), **ПАДПЕЧКА** *Хіма нарэзала сала на патэльні, паставіла яго на грыножніку перад чалеснікамі, дастала з падпечка сухіх трэсак* (Сабаленка).

ПАДПІЛЬНОЎВАЦЬ (высочваць, хавачыся, чакаць паяўлення каго-, чаго-н.) *Пакуль што яму дазвалялася толькі хадзіць са сваёй аднаствольнай на выган і падпільноўваць там каршуна (Ляўданскі), ПІЛЬНАВАЦЬ* *Аднаго разу чатыры чалавекі па чарзе пільнавалі выдру шэсць тыдняў і не маглі злавіць* (Маўр), **ПАДСЦЕРАГАЦЬ** *У доўгім інстытуцкім калідоры перахатыў зяць. Нібы знарок падсцерагаў* (Шамякін), **СЦЕРАГАЧЫ** *Ноччу і днём пільнаваў іх у жыцце, чакаў за гумном, Каля дому ў густым канапляні сцярог* (Куляшоў), **ВЫСОЧВАЦЬ** *Я перадыхнуў, паглядзеў ёй у вочы і загаварыў; — Паўла Гудок цябе высочваў. Ноччу (Сіняўскі). Аднак падзронасць у пана Ліцвінскага расла, ён не спускаў з мяне вачэй, высочваў горш за шпіка (Адамчэ), АСОЧВАЦЬ* *Рыбу лавіў для панскага стала, асочваў берлагі мядзведжыя, ласіныя жыроўкі, перад тым як паны прыязджалі на паляванне* (Лужанін). — **Закончанае трыванне: Падпільнаваць, падсцерагаць, высочваць, асочваць.** — **Параўнайце:** *Высочваць* (ісці па следу, шукаючы звер, птушку). —

Пры кансультацыі заслужанага работніка народнай адукацыі Беларусі, доктара філалагічных навук, прафесара Леаніда Іванавіча БУРАКА

1. Сцвярджальныя словы **так, але, ага, сцвярджальна-пабуджальныя** словы **ну, што ж, як жа, пыталныя** словы **што, як, адмоўнае** слова не і інш., якія знаходзяцца ў пачатку сказа, звычайна аддзяляюцца пры дапамозе коскі: *Так, жыццё кіруецца толькі да лепшага ва ўсім сваім глыбокім і шырокім змесце* (П. Кавалёў). *Ну, з такой барадой толькі ў начальніках хадзіць* (Кузьма Чорны).

Заўвага. Калі такія словы спалучаюцца з

УДАКЛАДНІМ

Знакі прыпынку пры сцвярджальных, сцвярджальна-пабуджальных, пыталных і адмоўных словах

узмяняльнымі часціцамі, то яны аддзяляюцца коскай разам з імі, напр.: *О так, жыццё трэба з розумам* (В. Каваль). *Ну вось, мы і сустрэліся* (М. Лынькоў).

Калі ўказаныя словы ўжываюцца ў ролі асобных нячленных сказаў, то пасля іх ставяцца знакі прыпынку, якія патрабуюцца зместам і інтанацыяй гэтых сказаў: *Так. Самі ведаем, што ружы нам не адразу ўсплывуць шлях* (П. Прыходзька). *Чаму позна прыехаў? Га? (Цішка Гартны). Як жа! У маёй хаце нешта робіцца, а я нічога не ведаю!* (Кузьма Чорны). *Што ж... Рэштам ваду не пераносіш* (Б. Мікуліч).

2. У тых выпадках, калі сцвярджальныя, сцвярджальна-пабуджальныя, пыталныя і адмоўныя словы паўтараюцца непасрэдна адно за другім, яны аддзяляюцца ад членаў сказа (і адно ад другога) пры дапамозе коскі: *Ну, ну, ніколі не трэба злавацца* (Янка Маўр). *Так, так, Матруна Іванайна вучылася калісьці ў гімназіі* (М. Зарэчкі). *Не, не, вайкой бяцца — у лес не хадзіць* (М. Лынькоў). *Але: Не, не паншчыны мы дзеці — рэвалюцыі сыны* (П. Трус), *дзе пасля адмоўнага слова не размешчаны выказнік з адмоўным не.*

3. Калі сцвярджальныя, сцвярджальна-пабуджальныя, пыталныя і адмоўныя словы знаходзяцца ў сярэдзіне простага сказа, то яны выдзяляюцца коскамі з абодвух бакоў: *Разлівае тыя трэлі, ну, мудрэй за салаўя* (А. Русак). *Не загасне, не, ніколі светач праёбы на зямлі* (М. Машара). *Сонца, ун, ужо высока*

над лесам стаіць (Якуб Колас). *Касьбу, а як жа, мы ўжо закончылі* (М. Паслядовіч).

Але калі такія словы знаходзяцца паміж прэдыкатыўнымі часткамі складанага сказа, то пасля іх (у асноўным **ну**) ставіцца коска, а перад імі — той знай прыпынку, які абумоўлен зместам і інтанацыяй гэтых частак: *Неўзабаве пад акном узняўся адмысловы дом, ну, з чым яго нам параўнаць?* (П. Броўка). *Праз мост людзі праходзяць, фурманкі едуць... ну, легкая ма-*

шына яшчэ калі-нікалі праскочыць (М. Лынькоў).

4. Калі сцвярджальныя, сцвярджальна-пабуджальныя, пыталныя і адмоўныя словы знаходзяцца ў канцы сказа, то перад імі ставіцца коска, а пасля іх — той знак прыпынку, які патрабуецца зместам і інтанацыяй усяго сказа: *Урокі ўжо ўсе парыхтаваны, але...* (Янка Маўр). *Цяпер ты пойдзеш спаць, так?* (І. Мележ). *Я цяжасцей не баюся, не!* (І. Грамовіч). *Давайце лепш дружыць будзем, га?* (Я. Брыль). *Кнігу я ўжо прачытаў, як жа...* (У. Краўчанка). *Нічога больш не трэба, ага...* (Кузьма Чорны).

5. Калі сцвярджальныя, сцвярджальна-пабуджальныя, пыталныя і адмоўныя словы суправаджаюцца ўзмацняльнай эмацыянальнай афарбоўкай і выдзяляюцца лагічна, то яны аддзяляюцца ад членаў сказа пры дапамозе працяжніка: *Не — назад няма дарогі* (Якуб Колас). *Ну вось — і мы з табой дома!* (П. Глебка). *Але што ж — каранямі ўраслі мы ў гэту гліну, яскі і падзол* (Максім Танк). *Я не хлусіў ніколі — не!* (А. Куляшоў). *Я стаімся — так. Аднак сіл у мяне яшчэ стае, маладосць не мінула* (Т. Хадкевіч).

Заўвага. Пры большай паўзе і аслабленай сувязі сцвярджальных, сцвярджальна-пабуджальных, пыталных і адмоўных слоў з астатняй часткай сказа сустракаецца пастаноўка коскі з працяжнікам: *Што ж, — да лесу рукой падаць!* (М. Лынькоў). *Дык на, — з гэтага нічога не будзе* (З. Бядуля). *Вось гэта дык метады, — але!* (Кандрат Крапіва). *Куды сунешся, — га?* (Кузьма Чорны).

«Увесь горад піша...»

Хачу ведаць

Шаноўная рэдакцыя газеты «Наша слова»! У сярэдняй школе № 3 г. Салігорска, дзе я працую настаўнікам беларускай мовы і літаратуры, узнікла спрэчка наконт напісання дат.

У Менскім дзяржаўным педагагічным інстытуце імя Горкага, які я закончыў у 1993 годзе, такія спецыялісты, як А. К. Юрэвіч, М. Г. Яленскі, З. М. Сазоненка вучылі пісаць даты згодна з правільным дапасаваннем парадкавых лічэбнікаў да назоўнікаў, напрыклад: першага

верасня, пятнаццатага лютага і г. д. А ў вышэйназванай школе мне было заяўлена, што пісаць даты трэба так, як прапануецца ў падручніку М. С. Яўневіча і У. К. Андрэенкі «Беларуская мова. 6—7 кл.», а іменна: першае верасня, пятнаццатае лютага і г. д. (Гэта значыць, насуперак правілу). І прапанавалі забыць тое, аб чым гаварылі моваведы з МДПІ, бо «здесь Солигорск, и весь город пишет так, как даёт учебник». Таму я вырашыў звярнуць

ца да Таварыства беларускай мовы як да арбітра. Дайце, калі ласка, дакладны адказ: пісаць даты трэба згодна з правіламі ці як у падручніку для 6—7 класаў? Мне аднаму цяжка супрацьстаяць усёй гэтай бюракратыі ад адукацыі. Таму спадзяюся, што Таварыства беларускай мовы стане маім саюзнікам у справе дэрусіфікацыі беларускай мовы.

З павагай
Дзмітрый Яўгенавіч
АБРАМЫЧАЎ,
настаўнік.

Ад рэдакцыі. Мы пагарталі зборнік «Беларуская лінгвістыка» (Выпуск 19, Мн., 1981), дзе надрукаваны артыкул Г. У. Арашонкавай «Праграма радыёперадач на дваццатае верасня ці Праграма радыёперадач на дваццатага верасня?»

Вядомая даследчыца звярнулася да гістарычных дакументаў, дзе знайшла адпрацаваныя нормы. «У старабеларускай мове каляндарнае чысло перадавалася пры дапамозе ўстойлівага звароту, у якім назва месяца стаяла звычайна ў прэпазіцыі і мела форму роднага склона: *Пісань ліст у Полотску, лета от Рождества Христова тысячного трисотного осьмьдесятного* (Статут ВКЛ 1566); *уступилемъ въ том року 1577 месеца февраля десятого дня в малжество; зворотившисе до Ляхович дня 15 стычня, року 1593; Ажъ ей привилей выдано шостого дня чирвца въ ономъ же року 1569* (Дзёнік Ф. Еўлашоўскага); *Того же року 1601 месеца октобра десятого дня целую неделю снег силный и гвалтовный ишолъ* (Баркулабаўскі летапіс)).

Як бачым, усе лагічна дапасавана, няма ніводнага лішняга слова. А вось «у сучаснай беларускай літаратурнай мове для абазначэння даты ўжываюцца парадкавыя лічэбнікі ў спалучэнні з назоўнікам *чысло* ў назоўным склоне або з назвай месяца ў родным скло-

не: *пятае чысло, пятае верасня*. Такія канструкцыі ўтварыліся шляхам скарачэння словазлучэнняў тыпу *пятае чысло месяца верасня*.

Мяркуем, што няма патрэбы тлумачыць, навошта трэба было мяняць беларускую форму лічэбнікаў. У артыкуле Г. У. Арашонкавай можна прачытаць пра некаторыя матывы. «Форма так званага назоўнага склона даты ўжываецца ў назвах рэвалюцыйных свят, знамянальных дат: *Першае мая — Дзень класавай салідарнасці працоўных усяго свету; Восьмае сакавіка — Міжнародны жаночы дзень*.

Што да канкрэтнага пытання настаўніка, то ў згаданым артыкуле напісана: «Форму роднага склона мае лічэбнікі і ў словазлучэннях, якія з'яўляюцца сказам з эліптанай (скарочанай — Рэд.) часткай. Параўнайце: *Дзесятага верасня. Дамашняе сацыненне і Дамашняе сацыненне, напісанае дзесятага верасня*. Але насуперак сказанаму Ганна Уладзіміраўна ніжэй напісала: «Словазлучэнні тыпу *на дваццатага верасня з'явіліся ў выніку апусчэння слова чысло і памылковага дапасавання лічэбніка ў родным склоне да назвы месяца*.

Не лішнім будзе нагадаць, што ў беларускай народнай мове парадкавыя лічэбнікі ў словазлучэннях тыпу *першага верасня, дваццага пятага сакавіка* менавіта ў такой форме (лічэбнік у родным склоне) бытуюць паўсюдна на Беларусі.

З. С.

Абмяркоўваем «Выніковы дакумент Дзяржаўнай камісіі па ўдакладненні правапісу беларускай літаратурнай мовы»

Не ўсе — кансерватары...

Азнаёміліся са зместам дакумента Дзяржаўнай камісіі па ўдакладненні правапісу беларускай літаратурнай мовы.

Удзел у абмеркаванні прынялі настаўнікі-пенсіянеры «Ганна і Людміла Васілеўскія, былыя выкладчыцы беларускай мовы і літаратуры, аўтар гэтага допісу, былая выкладчыца рускай мовы і літаратуры (зараз вяду ўрок беларускай мовы і літаратуры ў 7 класе), а таксама дырэктар Галіна Коршун, настаўнікі і вучні Кудавіцкай базавай школы і вырашылі:

1. Аднагалосна пагадзіцца з Камісіяй па пунктах 2—12;

2. Па правапісу змякчальнага мяккага знака мы выбралі варыянт «б» як самы прымальны для выкарыстання і больш мілагучны — прыбліжаны да народнай мовы.

Уважліва сачылі за абмеркаваннем у перыядычных выданнях удасканаленага правапісу. Поўнаццю падтрымліваем Пастанову Гродзенскай рады ТБМ накіонт прапаноў Камісіі («Н.С.» № 10).

У асноўным правільна разважае ў «Настаўніцкай газеце» С. Адамовіч. Толькі з крытыкай п. 8 і 10 мы не згодны. Артыкул філолага з Украіны П. Капчыка «Пісаць гэтак, як вымаўляем» («Голас Радзімы», № 9) здзіўляе нас, карэнных беларусаў, сваім «адкрыццём», што мы гаворым «дзівяты», «дзісяты», а таму ён прапануе пакінуць хоць традыцыйнае *дзевяты, дзсяты*. Прабачце, паважаемы, так у нас не вымаўляюць, а гавораць *дзевяты, дзсяты*. У астатнім згодны з паважаным філолагам.

Але, як сказаў Вінецук Вячорка ў гутарцы з І. Крэнь («Н.С.» № 12), «аргумент «у нас так не гавораць» не пераканаўчы», прымушае задумацца і аб асаблівасцях мовы розных рэгіёнаў Беларусі. З вялікай увагай прачытала гэта інтэрв'ю. Вельмі правільна, што правапіс павінен быць простым, з мінімумам выключэнняў, а часціца *ня* і прыназоўнік *бяз* не павінны нам рэзаць слых. Толькі я не зусім згодна са спадаром Вячоркам у нямэтазгоднасці вынясення пытання правапісу на масавае абмеркаванне і не думаю (карціць напісаць *ня думаю*), што большасць настаўнікаў — кансерватары, хоць, дарэчы, і няма іх выказванняў у друку.

Паколькі найбольш спрэчка і разыходжанні ў Камісіі выклікала пытанне аб правапісе мяккага знака, хочацца і мне, як гаворыцца, уста-

віць свае пяць грошаў. Я «прайшла» цераз усе віды правапісу. Вучылася па беларускім лемантары, надрукаваным лацінкай, дзе мяккасць зычных абазначалася надрадкавым знакам мяккасці. Да школы ўжо ўмела чытаць па-руску (бацька выпісваў «Русское слово»), потым, пры першых Саветах, — па-беларуску кірыліцай, «наркомаўкай». У час акупацыі ў школах вучыліся па граматыцы Лёсіка, хутка засвоілі новы правапіс з ужываннем мяккага знака пры мяккіх зычных, затым зноў «наркомаўка». І з усяго гэтага хочацца зрабіць наступную выснову: можа мяккага знака і непатрэбна было б ужываць дзе трэба і дзе *ня трэба*, калі б людзі добра ўсвядомілі факт асіміляцыі, які заклячаецца ў тым, што папярэдня зычны пад уплывам наступных мяккіх зычных змякчаюцца: *шчэ'це, с'вята, незалежнасць*.

А ўвогуле наша беларуская мова такая мілагучная, п'явучая, звонкая і мяккая, як, мабыць, ні адна мова свету, хоць аднойчы адзін расійнін сказаў: «Этот красивый твердый язык», калі ў Маскве ішоў сінхронны пераклад нейкай беларускай п'есы. Дык чаму ж яна «твердая», калі ў нашай мове толькі дзве «твердыя» — зацвярдзелыя *р і ч* — у адрозненне ад рускай?

І вось з гэтай нагоды хочацца выказаць сваё (і не толькі сваё) непрыманне вуснай мовы нашага радзё і тэлебачання са скажэннямі ўсякіх норм арфаэпіі. Некаторых дыктарак дык не хочацца слухаць, рэжа слых іх вымаўленне. Здаецца, яны здзекуюцца з роднай мовы. Проста беларускі эфір шыпіць, свісча, верашчыць, хоць вушы затыкай. Мала таго, што на расійскі манер вымаўляюць мяккія гукі [з'] і [с'], дык яшчэ і [ц'] і [дз'] — калі нават пасля іх і мяккі знак стаіць — у іх (дыктараў) цвёрдыя. У «Калыханцы» нават мяккія галосныя — цвёрдыя — «казкі ўсё, цоплы дзень, сыні цень». Зрабіце, калі ласка, падарожжа па Прынямонні і паслухайце, як люд беларускіясквы гамоніць. Ці прыслухайцеся да вымаўлення паважанай усімі намі беларускай артысткі Таццяны Мархель. Вось гэта дык вымаўленне! З заміланнем хочацца слухаць!

Надзея РАМАНЧЫК,
настаўніца,
в. Кудавічы,
Навагрудскі р-н.

Сымон БАРЫС

Як у нас клічуць?

Мужчынскія імёны

слаўна.

Ваўжынец. Імяніны кат.: 21.07; 18.08; 14.11. Імя па бацьку — Ваўжынцавіч, Ваўжынцаўна.

Вадзімір. Вадимир (слав.) — той, хто кіруе мірам. Вытв.: глядзі імя Вадзім. Імяніны 22.04. Імя па бацьку — Вадзіміравіч, Вадзіміраўна.

Васіль, Васілька (бел.). Паходзіць ад назвы кветкі валожкі. Вытв. ад імя Васіль. Імяніны: глядзі імя Васіль. Імя па бацьку — Васількавіч, Васількаўна.

Вежа (бел.). Імя па бацьку — Вежавіч, Вежаўна.

Велімір (слав.). Вытв.: Вель, Вельчык, Мірчык. Імя па бацьку — Велімірыч, Веліміраўна.

Велімудр (слав.). Імя па бацьку — Велімудравіч, Велімудраўна.

Веньямін. Вениамин (яўр.) — сын дзясніцы. Вытв.: Вень, Венька, Венечка, Міня, Мінька. Імяніны: пр. 27.01; 13.04; 10.09; 26.10; кат. Беніямін — 31.03. Імя па бацьку — Веньямінавіч, Веньямінаўна.

Венчыслаў (слав.) — той, хто завяршае славу, ад слоў венчаны славай. Вытв.: Венчы, Венчыс. Імяніны 16.05. Імя па бацьку — Венчыслававіч, Венчыслаўна.

Віктусь, Віктар. Виктор (лац.) — пераможца. Вытв.: Віця, Віцё, Віцейка, Віценька, Віцёк, Віцік, Віцічак, Віцька, Вічечка, Віцюк, Віцюля, Віцюня, Віцюха, Віцюш, Віцяй, Віцяйка, Віцяк, Віцян, Віцяха; Віт, Вітак, Віктось, Віктарка. Імяніны: пр. 13.02; 23.03; 2, 24.04; 1.05; 29.09; 24.11; кат. 25.02; 6.03; 12.04; 8, 21.05; 25, 28.07; 17.10; 8, 12.11. Імя па бацьку — Віктусевіч, Віктусеўна і Віктаравіч, Віктараўна.

Вільгельм. Вильгельм. (ням.) — паходзіць ад слоў воля і шлем. Вытв.: Віль, Віль, Вілька. Імяніны: кат. 10.01; 8, 25.06. Імя па бацьку — Вільгельмавіч, Вільгельмаўна.

Вінцэс. Викентий (лац.) — той, які перамагае. Разм. Вінцэнт. Вытв.: Вінцік, Вінка, Вінусь, Вінцусь, Вінцук, Вінчучок, Вінцуль, Вінцэк, Вінак. Імяніны: пр. 24.11; кат. 22.01; 5.04; 19.07; 27.09; 9.10. Імя па бацьку — Він-

цэсевіч, Вінцэсеўна.

Вісарыён. Виссарион (грэч.) — лясны. Імяніны 21.06. Імя па бацьку — Вісарыёнавіч, Вісарыёнаўна.

Віт. Вит (лац.) — пераможаны. Вытв.: Віцік, Вітка, Вітушка. Імяніны: пр. 29.05, 28.06; кат. 15.04. Імя па бацьку — Вітавіч, Вітаўна.

Віталь. Виталий (лац.) — жыццёвы. Вытв.: Віталь, Віталё, Віталька, Вітальчык, Віля, Вілік, Вілічак; Віта, Вітар, Вітак, Вітара, Вітка, Вітушка, Вітуня, Вітусь, Вітушка, Вітуха; Таль, Талік, Талічак, Талька. Імяніны: 7.02; 5, 11.05. Імя па бацьку — Віталевіч, Віталеўна.

Вітаўт. Магчыма ад скандынаўскага Витольд — белы ўзгорак. Вытв.: Вітась, Вітасік. Імяніны кат. 12.11. Імя па бацьку — Вітаўтавіч, Вітаўтаўна (і Вітаўна).

Відзібор (слав.). Імя па бацьку — Відзіборавіч, Відзібораўна.

Войцах (слав.) — магчыма, ад слова воін. Імяніны кат. 23.04. Імя па бацьку — Войцахавіч, Войцаўна.

Воўк (слав.). Вытв.: Вова, Ваўчок, Воўка. Імя па бацьку — Воўкавіч, Воўкаўна.

Восіп. Язэп. Иосиф (яўр.) — павялічаны, памножаны. Разм.: Юзік, Язэп, Осіп, Есіп. Вытв.: Восіпка, Есь, Есік, Есіпка, Зютак. Імяніны: пр. 8.02; 17.04; 20, 24.05; 22, 28, 29.09; 4.10; 16.11; кат. Язэпа 19.03; 1.05; 23.06.

Вукола. Вукола. Імяніны пр. 19.02. Імя па бацьку Вуколавіч, Вуколаўна.

Вышамір. Вышемир (слав.) — верагодна, ад слоў узвышаць мір. Вытв.: Вышак, Мірчык, Мірык. Імя па бацьку — Вышамірыч, Вышаміраўна.

Вышаслаў. Вышеслав (слав.) — ад слоў узвышаць славу. Вытв.: Вышак, Вышай, Славік. Імя па бацьку — Вышаславіч, Вышаслаўна.

Вячаслаў, Вяслаў, Слава. Вячеслав (слав.) — верагодна, той, хто славіць, абвешчае пра славу, хто марыць праславіцца. Вытв.: Вячык, Чэсь, Чэсік, Слава, Славік, Славусь, Славуна. Імяніны пр. 17.03; 11.10.

(Працяг будзе).

РЭХА

Вітаржэнец ці Вітажэнец

Нядаўна ў «Нашым слове» (№ 12, 23 сакавіка г. г.) быў надрукаваны артыкул Мар'яна Віжа «Запавет змагара». Там прыводзіўся адзін жандарскі дакумент, дзе названа імя, пад якім хаваўся Кастусь Каліноўскі — Ігнацій Вітаржэнец. А ніжэй быў апублікаваны верш Алеся Разанава «Арышт Кастуся Каліноўскага», дзе Кастусь Каліноўскі ўжо названы Вітажэнем. Натуральна, у мяне

ўзнікла пытанне: пад якім усе ж псеўданімам пражываў перад арыштам у Вільні Кастусь Каліноўскі — Вітаржэнец ці Вітажэнец? Дадам, што такое розначтанне сустракае ўжо не першы раз у розных друкаваных крыніцах.

Мне падаецца «Наша слова» за сваю беларускасць, за патрыятызм і праўдзівасць, за шырыню гістарычнага і сучаснага культурна-

га агляду. Дзякуючы вашай газеце я даведаўся шмат новага і цікавага з айнай гісторыі, мне адкрыліся вочы на многае, што раней знаходзілася пад забаронай.

У згаданым нумары быў надрукаваны і артыкул Анджэя Мацэнькі «Ці гінучы беларусы ў Югаславіі», дзе гаворка вялася аб югаслаўскіх беларусах (русінах). Для мяне гэта было нова, бо такое я чуў ўпершыню, не падазраваў нават, што ў Югаславіі жывуць нашчадкі беларусаў. Не магла б газета больш падрабязна раскажаць аб гэтых русінах?

Андрэй ШКУТ.
в. Андрэўцы.

Ад РЕДАКЦЫІ: Паважаны Андрэй, дзякуем за добрыя словы, выказаныя ў адрас нашай газеты. Паведамляем, што рапарт жандарскага афіцэра аб пакаранні К. Каліноўскага мы надрукавалі ў строгай адпаведнасці з існуючымі «Правіламі публікацыі гістарычных дакументаў». Яны, у прыватнасці, прадугледжваюць, каб кожная публікацыя цалкам адпавядала тэксту арыгінала. Таму любыя змены пры цытаванні гістарычных крыніц з'яўляюцца недапушчальнымі. Гэта распаўсюджваецца нават на выпадкі, калі пэўны дакумент мае факталагічныя памылкі, як гэта, напрыклад, было ў згаданым рапарце. Аўтар яго, спяшаючыся, відаць, як мага хутчэй данесці начальству аб павешанні Каліноўскага, сказаў неафіцыйна псеўданім змагара, што, дарэчы, не з'яўляецца рэдкасцю для дакументаў, напісаных па гарачых слядах падзей. Дададзім, што ва ўсіх аўтарытэтных навуковых даследаваннях («Слоўнік беларускіх псеўданімаў» Я. Саламевіча, энцыклапедычныя выданні, працы Г. Кісялёва, В. Шалкевіча і інш.) адназначна падкрэслена: апошні віленскі псеўданім Каліноўскага — Вітажэнец.

Што да пытанняў аб югаслаўскіх русінах, то на іх у гэтым нумары «Нашага слова» адказвае доктар філалагічных навук Г. Цыхун.

Зянон Пазьняк: Малітва зберагае душу і ачышчае дух

— Пра Вашу і кампазітара І. Лучанка песню «Гучаньне анельскага голасу» ўжо складаюцца легенды. Кажуць, што яна была лепшай песняй мінулага года, але не атрымала на конкурсе «Залатая ліра» першага прызга, бо аўтарам яе слоў быў Зянон Пазьняк, а да таго ж нібы трэба было запрасіць Вас на Канарскія астравы — такі прыз прыдумалі.

— Ведаеце, я больш працую ў жанры анекдотаў, таму збіраюся ехаць у горад Габрава. Гэта важней. Як кажуць, у здаровым целе — здаровы смех. Так што Канарскія астравы пачакаюць. Да таго ж, яны мне ўжо добра-такі надакучылі. Гэтак жа, як і Гавайскія, між іншым, дзе, як я ўжо шчыра ведамляў у друку, у мяне некалькі курортных дач, тры вілы і чатыры штатныя жонкі з мясцовага племені, якія, праўда, хвароба на іх, толькі і робяць, што сварацца з-за мяне з ранку да вечара, як тыя камуністы. Жахліва атручваюць жыццё. Няхай яны праваліцца тыя Канарскія астравы! Гэта Вам для новых легендаў.

— То, відаць, не галасы міфічных жонак натхнілі Вас напісаць верш... А, увогуле, як уражанне пераўвасбляеца ў Вас у паэтычнае слова?

— У жыцці найбольш уражвае тое, дзе адкрываецца ісціна ў вечнасці. І найчасцей праз характэрна. Я памятаю не толькі словы, але гукі, якія прагучалі 30 і 40 гадоў таму; добра і выразна памятаю. Нават шэст вярбы пад вакном — аднаго дня — і шум вады на млыне — у пэўны вечар, даўно. Знікаюць прыродныя з'явы, назаўсёды адыходзяць людзі — застаюцца іхнія абліччы, выявы і гукі ў памяці.

Уяўленні пра вечнасць і дачаснасць заўсёды звязаныя з маркотай. Мне здаецца, што ад гэтай мяжы быцця пачынаецца паэзія і жыццё чалавечага духу, жыццё як па-

мяць пра вечнае. Калісьці напісаў:

Слухаю сьпевы людзей,
Што ўжо не жывуць.
Запісаныя на кружэлках.
І музыка гучыць,
Напоўненая былым.
Некалі ў маладосці ноччу
па радыё я пачуў з Ватыкана
малітву «Анельскае пры-
вітання» на лаціне. Чытала
дзяўчына чыстым голасам
незвычайнай ласкі і хараства.
Я ніколі не чуў такога
прыгожлага і святога голасу.
Ён гучыць у мяне ў вушшы.
Мне здаецца, гэта прамаўляў
сам Архангел ці Багародзіца.

Праз шмат гадоў я напісаў белы вершык, дзе хацеў выявіць свае не вартыя ўвагі пачуцці. Ён надрукаваны ў зборніку маёй публіцыстыкі. Перажаны мной Ігар Лучанок, вельмі таленавіты кампазітар з надзвычайным слыхам і нюхам, напісаў да яго музыку. Мне толькі прыйшлося перарабіць гэты верш у адпаведны памер і зарыфмаваць.

— Шмат хто лічыць паэзію, пісанне вершаў несур'ёзным заняткам. А фронтаўцаў і так называюць романтикамі. Не баіцеся, што паэзія зашкодзіць Вашай палітычнай дзейнасці?

— Маім заняткам палітыкай можа перашкодзіць толькі смерць. Пакуль прадаюць Беларусь, пакуль пакутуюць простыя людзі, пакуль здраднікі і нягоднікі раскрадаюць народнае багацце, пакуль зневажаюць нашу мову і топчуць культуру — ніхто не зможа перашкодзіць мне займацца палітыкай. Як кажуць, каму вершы — каму «ўрагі-нянавісць». Мне — нянавісць. І я вытрымаю яе лёгка і безліч, як вытрымаў дагэтуль. Мне не страшна, абы-толькі была Беларусь і тыя, каму хочацца «ў мове людскай» вершыкі складаць. Некалі, яшчэ ў 1989 годзе, напісаў напамінаць:

Зянону Пазьняку споўнілася 50 гадоў. Менавіта з гэтай нагоды мы вырашылі сустрэцца з ім. Але гаварылі не пра палітыку...



Ніхто не займаецца
сваёй справай.
Усе паглыбіліся ў палітыку.
Песні сьпяваюць бы
на схіле гадоў.

Але змоўкні душа,
не іграй.
Прывід прускага барда
стаіць у ваччу
І жменя пустых арэхаў.

— У Вас хрысціянскія погляды і перакананні. А як Вы адносіцеся да рэлігійных абрадаў і практык у святых?

— Вера павінна мець свае святыні, традыцыі і абрады. Інакш яна не зможа доўга існаваць.

— Вы моліцеся? Дзе і калі, які час, пара ўяўляюцца Вам найбольш адпаведнымі?

— На раніцы і ўвечары. Маліцца і хрысціянска трэба. Гэта зберагае душу і ачышчае дух.

— Аб чым просіце Бога?

— Аб нашым і сваім.

— Хоць Бацькаўшчына і суграмадзяне абышліся з Вамі, як родны бацька з Сымонам-музыкам у аднайменнай паэме Якуба Коласа?

— Ніколі не можна быць вінавата Бацькаўшчына перад чалавекам. Бацькаўшчыну трэба проста любіць заўсёды, усюды і вечна.

— Каб раптам стаўся цуд: Беларусь стала такой, як, скажам, Фінляндыя, незалежнай і заможнай, ці працягвалі б Вы займацца палітычнай дзейнасцю?

— Працягваў бы, каб зрабіць яе такой магутнай і заможнай, як Нямеччына.

— Мяркую з Вашай кнігі-альбома «Браслаўшчына», што Вы былі зачараваны гэтым кутком Беларусі. А каб надарылася магчымасць пайсці да Айчыны з фотаапаратам цяпер, то куды б Вы накіраваліся найперш?

— Я б пайшоў у тыя бедныя дамы, у тыя баракі, дзе жывуць старыя пенсіянеры, ветэраны-інваліды Вялікай Айчыннай вайны, адзінокія людзі, якіх абакралі інфляцыя, карупцыя і подлая палітыка. Я б сведчыў пра іх цяжкае жыццё, каб дапамагчы.

— І што часцей трапляла б на фотастужку?


— Іхнія абліччы і вочы, іхнія рукі, іхні быт. З гадамі гэта разумееш і адчуваеш больш востра. Ніколі не трэба ганарыцца багаццем, здароўем і славай, бо ўсё мінае, і кожны стане старым.

Пытанні задаваў
З. СІЦЬКО.

ГУЧАННЕ АНЕЛЬСКАГА ГОЛАСУ

У цішы над Зямлёй
У эфіры начным
Голас жаночы гучыць:
— Авэ, Марыя, грацыя плена... —
Чысты, як срэбны струмень
на радзіме,
Як сонечны бляск
у крынічнай вадзе. —
Авэ, Марыя, грацыя плена...
Беражы, сцеражы нас
у чорнай бядзе.
Да прыёмніка вухам прынік
Я далёка ў лясной старане,
Там, дзе сосны шумяць
пад дажджом,
Там, дзе хмары бягуць
над вадой.
Авэ, Марыя, грацыя плена...
Гучыць над начною Зямлёй.
1987 г.

Зянон ПАЗЬНЯК



НА ЗДЫМКАХ: У вандроўках з фотаапаратам. Зянон Пазьняк на дзядзіцы Мірскага замка. Чэрвень 1993 г.

Фота У. КАРМІЛКІНА.

Тры іншыя фатаграфіі — ксеракопіі фотаздымкаў Зянона Пазьняка з ягонай кнігі-альбома «Браслаўшчына» (Мн., 1970). Просім у аўтара прабачэння за дрэнную якасць рэпрадукцыі.



На Браслаўскім замчышчы сустрэкаю ўсход

Летняе сонца ўзышло.
Жоўтае ззянне ў бляску азёр.
Як і сяння, так было ўжо тысячу год.
Падыхаюцца ўверх туманы
І далёкія вежы плывуць над лясамі.
Толькі замак парос лебядой.
Адплылі на той бок
Старадаўнія чорныя лодкі.
Адкурэлі дымы,
Адзвінелі падковы і песні.
Гулка крокі мае стуганяць па камен-
каменнях.
— Гэй, кашталян, — крычыць мой
голос, —
Гэй, кашталян, бяда над нам!
Майчыць замковы кашталян.
І падыхаюцца туман
У жоўтым ззянні над лясамі.
1988 г.



БЕЛАРУСКИ НАРОДНЫ КАЛЯНДАР

Травень — найпрыгажэйшая, найчароўнейшая пара года: дрэвы і кусты пакрываюцца далікатнай лістотай і зацвітаюць, лугі і пералескі патанаюць у кветках, паветра поўніцца птушынымі галасамі, па начах чуваць пошчак салаўя. Сонца яркае, дзень павялічваецца амаль на дзве гадзіны, аднак пракідваюцца і замаразкі. Гэтай парой садзяць бульбу, сеюць, робяць агароды. Народны календар для сялян тут лепшы дарадчык. У прыказках, прымаўках, шматгадовых назіраннях сканцэнтраваны гаспадарчы вопыт народа, а менавіта: сей жыта, як паявляцца камары; ячмень, калі ўбачыш на елцы чырвоныя шышкі, а на сасне — зялёныя; садзі боб, як запяе удод, а кукурузу — як пойдзе ў трубку пшаніца; не сей авёс раней бярозавага лісту, а пшаніцу раней дубовага...

Пры пасадцы агародніны спрыяльнай парой лічылася поўня, бульбу садзілі ад першых дзён траўня да гадавога свята Міколы (22 траўня). Кожны дзень тыдня лічыўся прыдатным або непрыдатным для выканання той або іншай работы; шчаслівым (пятніца) або нешчаслівым (панядзелак), мужчынскім (аўторак, чацвер) і жаночым (серада, пятніца, нядзеля). У сераду, напрыклад, на маладзіку нарыхтоўвалі капусту, у панядзелак не пачыналі ніякай новай справы, у пятніцу асцерагаліся прасці і ткаць і г. д.

У XIX ст. этнограф Я. Тышкевіч запісаў валачобную календарную песню, з якой бачна, што ўсе святы і прысвяцікі служылі арыенцірам у гаспадарчай дзейнасці чалавека. Так,

Святы Іван пчолы садзіць.
Перад пералазам шасцёра
разам.
Святы Петра жыта спеліць,
Святы Паўлюк граблі
робіць,
Святы Дзямян сена
грабіць,
Святы Кузьма сярпы
робіць
Залатыя, сталёвыя.
Святы Ілья — слаўная
жняя,
Святы Барыс снапы
зносіць,

Святыя Ганны дамоў
возяць.
Святы Спас жыта
пасвянцаець,
Святая Прычystая папары
мяшаець
І жыта засяваець і г. д.
Дзяржаўныя святы: 1 траўня — Дзень працы, 9 траўня — Дзень Перамогі.

1 (нядзеля). Пр. Вялікдзень (Вялікдзень, Вялікадзень, Вяліканне, Вялічка, Пасха).

Кат. Пачатак набажэнства

Травень

ваў да Найсвяцейшай панны Марыі.

Ун. Нядзеля Самаранкі. Светлае Хрыстова Уваскрэсенне святкуецца тры дні: «Першы дзень пірагі маюць, А сярэдні дзень гуляюць, А апошні дзень выпраўляюць». Даўней святкавалі ўсе дні Светлага тыдня: сераду — ад граду, чацвер — ад грому, пятніцу — ад засухі, суботу — ад паморку жывёлы.

3 (аўторак). Кат. Святы Якуб («На Якуба грэе любав»).

6 (пятніца). Пр. Юр'я (Юрай, Юрыла, Ягорый). Старажытнае веснавое свята ў гонар язычніцкага бога Ярылы. Хрысціянне адзначаюць дзень св. Георгія Перамагонца.

7 (субота). Ун. Цудатворнае іконы Жыровіцкае Божае Маці.

8 (нядзеля). Пр. Марк («Дождж на Марка, дык зіма, як скварка»).

Кат. Станіслаў («Сей лён на Станіслава, вырасце як лава»).

Ун. Нядзеля сляпога. Дзень Яна Багаслова, евангеліста і апостала.

9 (панядзелак). Ун. Перамяненне ў Бары мошчай св. Міколы.

10 (аўторак). Пр. Радаўніца (Дзевяты дзень пасля праваслаўнага Вялікадня).

Ун. Апостал Сымон.

11 (серада). Пр. Дзень Кірылы, епіскапа Тураўскага.

Ун. Addanne Вялікадня. Кірыла і Мяфодзій, апосталы славянскія.

12 (чацвер). Кат. Ун. Узнясенне Госпада Бога і Збаўцы нашага Ісуса Хрыста (Ушэсце, Унебаўшэсце панскае).

14 (субота). Пр. Макареў, Ярома. На Макарэя заходзілі ў раку і мылі вочы, каб не балелі. Непагадзь на Ярому — да суровай і галоднай зімы. Кат. Мацвей-Апостал.

15 (нядзеля). Пр. Барыс і Глеб. Пачатак сяўбы

яравых («Святы Барыс бабы сее»).

Ун. Нядзеля айцоў Першага Нікейскага Сабору. 16 (панядзелак). Пр. Майра. Прысвятак земляробаў («Майра холад прыносіць»).

18 (серада). Пр. Арына Расадніца. Дзень высаджвання расады ў Паазер'і.

20 (пятніца). Ун. Addanne Узнясення.

Пр. Антоній («На святы Антоній сей авёс для коней, а як удасца, дык і прадасца»).

21 (субота). Пр. Іван Веснавы. (Іван Доўгі, Міколін бацька, царкоўнае: Іаан Багаслоў) прысвятак народнага календара, у які сеюць моркву, агуркі, рэдзьку.

Ун. Субота задушная. 22 (нядзеля). Кат. Ун. Сёмуха (Зялёныя святкі, Зыход Святога Духа).

Пр. Мікола Веснавы — старажытнае гадавое свята, адзначаецца ў маі і снежні; царкоўнае: Мікола-цудатворца.

23 (панядзелак). Кат. Ун. Панядзелак Святога Духу. Грэкакаталікамі адзначаецца таксама Дзень Ефрасіні Полацкай.

24 (аўторак). Пр. Кірыла і Мяфодзій. Макей. Па Макею прадказвалі надвор'е на лета.

25 (серада). Ун. Трэцяя знаходка галавы Яна Хрысціцеля.

Пр. Перапалавенне Пяцідзсятніцы. (Палавіна часу ад Вялікадня — 25 дзён — да сашэсця Святога Духу на апосталаў).

27 (пятніца). Пр. Сідар (Сідары). («Прышлі Сідары, прыйшлі і сіверы»).

28 (субота). Ун. Addanne Сёмухі.

Пр. Пахом. Прысвятак народнага календара, «агароднае» свята, на якое трэба сець агуркі («Святы Пахом павее цяплом»).

29 (нядзеля). Ун. Нядзеля Усіх Святых.

30 (панядзелак). Кат. Найсвяцейшай панны Марыі, маці касцёла.

Прынятыя скарачэнні для царкоўных свят:

Пр. — праваслаўнае.

Кат. — каталіцкае заходняга абраду.

Ун. — каталіцкае ўсходняга абраду.

Крыніцы: А. Лозка. «Беларускі народны календар». Мн., 1993. «Беларускі царкоўны календар». Мн., 1994.

А. Надсан «Беларускі царкоўны календар на 1994 г.», Лондан, 1994.

Беларускі праваслаўны календар, 1994. Складальнікі: Л. Качанка, П. Паянкоў, Т. Матрунчык.

Майстры



Вікторыя Грэк жыве ў Навагрудку. У мясцовым Цэнтры творчасці моладзі яна вядзе гурток прыкладнага мастацтва. Падпечным Вікторыі ёсць чаму павучыцца ў свайго кіраўніка. Яна па-майстэрску выконвае гравюры, прысвечаныя даўніне роднага горада. Вікторыя валодае і майстэрствам стварэння аб'ёмных маляўнічых работ на фальклорныя тэмы, якія выглядаюць адметна і непаўторна.

На здымку: Вікторыя Грэк са сваімі работамі.
Фота Эдуарда КАБЯКА, БЕЛІНФАРМ.

3 юбілеем, «РОДНАЕ СЛОВА»!

29 красавіка спаўняецца пятнаццаць гадоў тэлевізійнаму часопісу «Роднае слова». Шчыра ад усёй душы віншуем стваральнікаў і аўтараў тэлечасопіса з юбілеем, жадаем і надалей поспехаў на ніве Адраджэння.

Сакратарыят ТБМ імя Ф. Скарыны,
Рэдакцыя газеты «Наша слова».

ДЗЯКУЕМ

кіраўніцтву Менскага холадакабіната № 1 (дырэктар Крэсік Міралаб Уладзіміравіч) за матэрыяльную падтрымку Таварыства беларускай мовы імя Ф. Скарыны. На рахунак ТБМ гэтым прадпрыемствам пералічана 350 000 рублёў. Зазначым, што гэта ўжо другі дабрачынны ўнёсак прадпрыемства на карысць ТБМ. Атрыманыя сродкі будуць выкарыстаны на ўзнагароду пераможцаў Рэспубліканскага конкурсу на лепшую арганізацыю ТБМ, які прымеркаваны да пятай угодкаў заснавання Таварыства.

Сакратарыят ТБМ.

ШТО ПАГЛЯДЗЕЦЬ

ПА ТЭЛЕВІЗАРЫ?

27 КРАСАВІКА, СЕРАДА

9.00. Тэлебачанне — школе. Беларуская літаратура. Гісторыка-гераічная тэма ў сучаснай беларускай літаратуры.
13.30. Навіны.
16.05. Скарбы беларускай гісторыі. Для школьнікаў.
18.25. Навіны Бі-бі-сі.
19.00. Творчае маладзёжнае аб'яднанне «Крок». Карамболь. Ток-шоу з удзелам драматурга А. Дударова.
21.00. Панарама.
21.45. «Семнаццаць імгненняў вясны». Мастацкі фільм. Другая серыя.

23.05. На сесіі Вярхоўнага Савета Рэспублікі Беларусь.

28 КРАСАВІКА, ЧАЦВЕР

15.40. Тэлебачанне — школе. Беларуская літаратура. Урокі маленства (аповесць Я. Брыля «Сіроцы хлеб»).

19.30. Роднае слова. Тэлечасопіс.

20.00. Пазіцыя ўрада. Актуальнае інтэрв'ю.

21.00. Панарама.

21.35. «Семнаццаць імгненняў вясны». Трэцяя серыя.

22.50. На сесіі Вярхоўнага Савета Рэспублікі Беларусь.

29 КРАСАВІКА, ПЯТНІЦА

13.30. Навіны.
15.55. Вобраз. Літаратурны часопіс.
16.55. Тэлебачанне. Выступаюць лаўрэаты шоу-віктарыі.
18.25. Навіны Бі-бі-сі.
21.00. Панарама.
21.45. «Ахоўныя колеры». Мастацкі фільм (Польшча).
23.40. НІКа.

30 КРАСАВІКА, СУБОТА

16.35. Творчае маладзёжнае аб'яднанне «Крок». «Залатая дзсятка». І Рэспубліканскі конкурс маладых палітыкаў. Фінал.
21.00. Панарама.
21.50. «Футбаліст». Мастацкі фільм.
23.20. НІКа.
23.35. Вялікдзень. Транс-

ляцыя ўсяночнай з Менскага Свята-Духавага Кафедральнага сабора.

1 ТРАЎНЯ, НЯДЗЕЛЯ

10.20. Вялікдзень у вёсцы Гаўкі Случкага раёна.
11.40. Слова на Вялікдзень. Выступленне Мітрапаліта Менскага і Случкага Патрыяршага Экзарха ўсяе Беларусі Філарэта.
11.55. Вялікдзень. Сустрэчы ў студыі «Існасць».
16.40. «Усе мы родам з дзяцінства». І Рэспубліканскі тэлевізійны фестываль юных талентаў (Гомель і Гомельская вобласць). Частка першая.
17.50. Гінес-шоу.
20.00. Панарама.
21.10. «Нячаеў вярнуўся». Мастацкі фільм (Францыя).

Увага!

Таварыства беларускай мовы імя Ф. Скарыны аб'яўляе набор слухачоў на курсы беларускай мовы, якія пачнуць працаваць па меры камплектавання груп. Пасля заканчэння курсаў і паспяховай здачы залікаў выдаюцца пасведчанні.

Таксама арганізуюцца курсы беларускай мовы (вусна і пісьмова) і літаратуры абітурыентам для здачы экзаменаў у вышэйшыя і сярэднія навучальныя ўстановы.

Вядуць курсы спартыкавання педагогі-метадысты.

Звяртацца на адрас: Румянцава, 13, тэл. 33-25-11.

Адукацыйная камісія ТБМ імя Ф. Скарыны.

Заснавальнік: ТБМ

імя Ф. Скарыны.

АДРАС РЕДАКЦЫІ:

220029, г. Менск,
вул. Чычэрына, 1.

РЕДАКЦЫЙНАЯ КАЛЕГІЯ:

Эрнэст Ялугін — галоўны рэдактар, Лявон Баршчэўскі, Янка Брыль, Анатоль Бутэвіч, Вінцук Вячорка, Віктар Гайсёнак, Радзім Гарэцкі, Ніл Гілевіч, Аляксей Глушко, Сяргей Запрудскі, Анатоль Клышка, Уладзімір Лапека, Зміцер Санько, Яўген Цумараў, Генадзь Цыхун, Віктар Шніп — адказны сакратар.

Аўтары надрукаваных матэрыялаў адказваюць за дакладнасць фактаў і іншых звестак. Пункт гледжання аўтара можа не адпавядаць меркаванню рэдакцыі. Рукапісаў рэдакцыя не рэцэнзуе і назада не вяртае.

Індэкс 63865. Зак. 71.

МВПА імя Якуба Коласа, Менская паліграфічная фабрыка «Чырвоная Зорка», 220079, г. Менск, 1-ы Заградавы завулак, 3. Індэкс 63865.

Наклад 7552 паасобнікі.
Падпісана ў друк 25.4.1994 г.
у 15 гадзін.